

सन् २०२३ डाइभर्सिटी आप्रवासी भिसा कार्यक्रम (डिभी-२०२३) सम्बन्धी निर्देशिका

कार्यक्रमको सिंहावलोकन

अमेरिकी विदेश मन्त्रालयले वार्षिक रूपमा वैधानिक रूपमा सिर्जित डाइभर्सिटी आप्रवासी भिसा कार्यक्रमसञ्चालन गर्ने गर्दछ। आप्रवासन तथा राष्ट्रियतासम्बन्धी ऐनको दफा २०३(सी) ले ऐतिहासिक रूपमा कम दरमा संयुक्त राज्य अमेरिका आप्रवासन गर्ने देशका व्यक्तिहरूलाई “डाइभर्सिटी आप्रवासी” का रूपमा एक वर्गको हैसियत प्रदान गर्ने व्यवस्था गरेको छ। आर्थिक वर्ष सन् २०२३ का लागि ५५,००० ओटासम्म डाइभर्सिटी भिसा (डिभी) उपलब्ध गराइनेछ। डिभीका लागि दर्ता गर्न कुनै शुल्क लाग्दैन।

कार्यक्रमका लागि छनोट हुने आवेदकहरू (विजेताहरू) ले डिभी कार्यक्रमका लागि योग्य हुनका निम्ति सरल तर कडा योग्यताका मापदण्डहरू पूरा गर्नुपर्छ। डिभीका उम्मेदवारहरूको चयन कम्प्युटरद्वारा विनाक्रमबद्ध तरिकाले गरिन्छ। भिसाहरू छ भौगोलिक क्षेत्रमा वितरण गरिन्छ र हरेक क्षेत्रमा कुनै पनि एक देशले कुनै पनि एक वर्षमा उपलब्ध हुने डिभीको सात प्रतिशत सङ्ख्याभन्दा बढी भिसा प्राप्त गर्ने छैन।

डिभी-२०२३ का लागि निम्न देशका नागरिकहरू योग्य हुने छैनन् किनभने यी देशले विगत पाँच वर्षमा ५०,००० भन्दा बढी नागरिकहरू संयुक्त राज्य अमेरिका पठाइसकेका छन् :

बङ्गलादेश, ब्राजिल, क्यानाडा, चीन (हङ्कङ विशेष प्रशासनिक क्षेत्र लगायत), कोलोम्बिया, डोमिनिकन रिपब्लिक, एल साल्भाडोर, हाईटी, होन्डुरस, भारत, जमेका, मेक्सिको, नाइजेरिया, पाकिस्तान, फिलिपिन्स, दक्षिण कोरिया, संयुक्त अधिराज्य (उत्तरी आयरल्यान्ड बाहेक) र उसका आश्रित भूभाग, भेनेजुएला, र भियतनाम।

मकाउ विशेष प्रशासनिक क्षेत्र र ताइवानमा जन्मिएका व्यक्ति योग्य छन्।

योग्यता

आवश्यकता # १ : जुन देशको अमेरिकामा आप्रवासनको दर ऐतिहासिक रूपमै न्यून छ (हे. पृष्ठ २३-२८) त्यस देशका नागरिक डिभीमा सहभागी हुन योग्य छन्।

यदि तपाईं अमेरिकामा आप्रवासनको दर ऐतिहासिक रूपमै न्यून भएको देशको नागरिक होइन भने तपाईंले अन्य दुई तरिकामार्फत सहभागी हुन पाउनुहुन्छ।

- के तपाईंको पति/पत्नी अमेरिकामा आप्रवासनको दर ऐतिहासिक रूपमै न्यून भएको देशको नागरिक हो ? यदि योग्य ठहरिई अनि डिभी भिसा प्राप्त भएमा तपाईंले आफ्नो पति वा

पत्नीको जन्मदेशको नागरिकताको हक दाबी गर्न सक्नुहुन्छ - तर तपाईं र तपाईंको पति/पत्नी छनोटमा परी भिसा प्राप्त गरी एकैसाथ अमेरिका प्रवेश गर्नु पर्दछ ।

- के तपाईं त्यस्तो देशको नागरिक हो जसको अमेरिकामा आप्रवासनको दर ऐतिहासिक रूपमै न्यून छैन तर तपाईंका दुबै आमाबुबा तपाईंको जन्म भएको बेला उक्त देशमा वैध रूपमा बसोबास गरिरहेका थिएनन् ? यदि हो भने तपाईंले आफ्नो आमाबुबाको जन्मदेशको नागरिकताको हक दाबी गर्न सक्नुहुनेछ, यद्यपि सो देशका नागरिक डिभी-२०२२ कार्यक्रमका लागि योग्य हुनुपर्नेछ । यसका बारे थप जानकारीका लागि बारम्बार सोधिने प्रश्नहरू (पृष्ठ ९-२३) मा हेर्नुहोस् ।

आवश्यकता # २ : हरेक डिभी आवेदकले डिभी कार्यक्रमका लागि निम्न शैक्षिक वा कार्य अनुभवको आवश्यकता पूरा गरेको हुनु पर्दछ :

- माध्यमिक तहको शिक्षा वा त्यसको समानार्थ शिक्षा जसको अर्थ प्राथमिक र माध्यमिक गरी १२ वर्षे औपचारिक शिक्षा सफलताका साथ पूरा गरेको ।

वा

- तपाईंसँग विगत पाँच वर्षमा दुई वर्षको कामको अनुभव हुनु पर्दछ - त्यस्तो काम जसको लागि कम्तीमा दुई वर्षको तालिम वा अनुभव आवश्यक पर्दछ । तपाईंको कामको अनुभव योग्य भए नभएको निर्धारण युएस डिपार्टमेन्ट अफ लेबर (अमेरिकी श्रम मन्त्रालय) को [O*Net OnLine](#) को डेटाबेसद्वारा गरिनेछ ।

कार्यानुभव डिभीका लागि योग्य हुने नहुनेबारे थप जानकारीका लागि बारम्बार सोधिने प्रश्नहरू (पृष्ठ ९-२३) मा हेर्नुहोस् ।

यदि तपाईंको दुबै आवश्यकता पूरा हुँदैन भने डिभीका लागि आवेदन हाल्नु हुँदैन ।

आवेदन अवधि

डिभी-२०२३ को लागि आवेदन हाल्नका लागि [dvprogram.state.gov](#) मा गई सन् २०२१ अक्टोबर ६ तारिख बुधवार ईस्टर्न डेलाइट टाइम (ईडीटी) (जीएमटी-४) को मध्याह्न र सन् २०२१ नोभेम्बर ९ तारिख मङ्गलवार ईस्टर्न डेलाइट टाइम (ईडीटी) (जीएमटी-५) को मध्याह्नबीच इलेक्ट्रोनिक रूपमा दर्ता गर्नु पर्दछ । आवेदकहरूलाई आफ्नो आवेदन भर्न दर्ता अवधिको अन्तिम हप्तासम्म नकुन विशेष अनुरोध गर्दछौं । म्याद नाघेपछिको आवेदन वा कागजीय आवेदन स्वीकार गरिने छैन । एक आवेदन अवधिमा एउटा व्यक्तिले एउटा मात्र आवेदन पेश गर्न मिल्ने कानुनी व्यवस्था गरेको छ । अमेरिकी विदेश मन्त्रालयले एकभन्दा बढी आवेदन परे नपरेको पत्ता लगाउन सुविज्ञ प्रविधिको प्रयोग गर्दछ । एकभन्दा बढी आवेदन पेश गरेमा तपाईं डिभीका लागि अयोग्य ठहरिनुहुनेछ ।

डिभी-२०२३ कार्यक्रमका लागि विद्युतीय आवेदन दर्ता गर्ने प्रक्रिया

dvprogram.state.gov मा गई इलेक्ट्रोनिक डाइभर्सिटी भिसा आवदेन फारम (ई-डिभी आवेदन फारम वा DS-5501) भर्नुहोस् । आंशिक रूपमा भरिएका वा अन्य माध्यमबाट पठाइएका आवेदनहरूलाई स्वीकारिने छैन । अन्लाइन आवेदन फारम बुझाउनका लागि कुनै शुल्क लाग्दैन । आवेदन भर्दा सबैभन्दा नयाँ ब्राउजर प्रयोग गर्नुहोला । पुराना ब्राउजर (उदाहरणका लागि इन्टरनेट एक्सप्लोरर ८) प्रयोग गर्दा अनलाइन डिभी प्रणालीमा समस्या आउनसक्छ ।

तपाईंलाई “भिसा कन्सल्टेन्ट,” “भिसा एजेन्ट” वा अन्य व्यक्तिमार्फत आफ्नो आवेदन नभराउन विशेष अनुरोध गरिन्छ । यदि तपाईंले आफ्नो आवेदन भर्ने कसैको मद्दत लिँदै हुनुहुन्छ भने आवेदन भर्ने समयमा तपाईं साथमा उपस्थित हुनु पर्दछ ताकि तपाईंले “कन्फर्मेशन पेज” र आफ्नो “युनिक कन्फर्मेशन नम्बर” र कन्फर्मेशन स्क्रिनको प्रिन्ट प्रति प्राप्त गर्न सक्नुहुनेछ । तपाईंले आफ्नो कन्फर्मेशन पेज र आफ्नो युनिक कन्फर्मेशन नम्बर सुरक्षित राख्न अत्यन्त जरुरी छ । बेइमान भिसा सहजकर्ताहरूले आवेदकहरूको आवेदनमा सहयोग गर्ने, उनीहरूको कन्फर्मेशन पेजको प्रिन्टआउट राख्ने, र त्यसपछि कन्फर्मेशन नम्बरको बदलामा थप रकम माग्ने गरेको जानकारीमा आएको छ । यस्तो सूचनाबिना तपाईंले आफ्नो आवेदन कुन प्रक्रियामा छ भनी अन्लाइनमार्फत हेर्न सक्नुहुन्न । यदि कसैले तपाईंको कन्फर्मेशन पेज र युनिक कन्फर्मेशन नम्बर सुरक्षित राखिदिने प्रस्ताव गरेको खण्डमा सतर्क रहनुहोस् । ई-डिभी भर्दा प्रदान गरिएको ईमेल खाता र त्यसमा आफ्नो पहुँच कायम राख्नुहोला । डाइभर्सिटी भिसा कार्यक्रमसम्बन्धी हुने जालसाजी बारे थप जानकारीका लागि बारम्बार सोधिने प्रश्नहरू (पृष्ठ ९-२३) हेर्नुहोस् । तपाईं डिभी भिसासम्बन्धी परिचयात्मक भिडियो पनि हेर्न सक्नु हुनेछ । अनि पाइला-पाइला अनुसारको सुझाव लिई तपाईंलाई आवेदन गर्न सहयोग पुग्नेछ ।

आवेदन दर्ता गरेपछि तपाईंले एक “कन्फर्मेशन स्क्रिन” देख्नुहुनेछ जसमा तपाईंको नाम र युनिक कन्फर्मेशन नम्बर हुन्छ । आफ्नो अभिलेखको लागि उक्त “कन्फर्मेशन स्क्रिन” लाई प्रिन्ट गर्नुहोस् । सन् २०२२ मे ८ देखि तपाईंले आफ्नो आवेदनको स्टेटस चेक गर्न सक्नुहुन्छ । त्यसको लागि dvprogram.state.gov मा गई Entrant Status Check मा क्लिक गरी आफ्नो युनिक कन्फर्मेशन नम्बर र व्यक्तिगत जानकारी हाल्नुहोस् । तपाईंले आफू डिभी-२०२३ का लागि छनोट भए नभएको पत्ता लगाउन र छनोट भएको अवस्थामा आफ्नो आवेदनलाई अगाडि बढाउनेसम्बन्धी निर्देशनहरू प्राप्त गर्नका लागि Entrant Status Check प्रयोग गर्नु पर्दछ । अमेरिकी सरकारले तपाईंलाई प्रत्यक्ष रूपमा सूचित गर्दैन । Entrant Status Check आफ्नो आवेदनको प्रक्रिया कसरी अगाडि बढाउने भन्ने निर्देशनहरूको एक मात्र स्रोत हो । यदि तपाईं छनोटमा पर्नुभयो र भिसा आवेदनका साथै आवश्यक कागजपत्रहरू पेश गर्नुभयो भने आफ्नो आप्रवासी भिसा अन्तर्वार्ता मिति चेक गर्नका लागि Entrant Status Check प्रयोग गर्नु पर्दछ । छनोट प्रक्रियाबारे थप जानकारीका लागि बारम्बार सोधिने प्रश्नहरू (पृष्ठ ९-२३) हेर्नुहोस् ।

आवेदन भर्नेका लागि तपाईंले निम्नबमोजिमको सम्पूर्ण जानकारी उपलब्ध गराउनु पर्नेछ । सम्पूर्ण आवश्यक जानकारी समावेश गर्न नसकेमा तपाईं डिभीका लागि अयोग्य ठहरिनुहुनेछ ।

१. पूरा नाम - थर, नाम, बीचको नाम । आफ्नो नाम राहदानीमा लेखिए अनुरूप दुरुस्त लेख्नुहोस् । तपाईंको नाम एउटा मात्र छ भने त्यसलाई थर उल्लेख गर्ने ठाउँमा लेख्नु पर्दछ । (उदाहरणका लागि तपाईंको राहदानीमा तपाईंको पहिलो नाम र थर मात्र दिइएको छ भने आफ्नो थर र त्यसपछि पहिलो नाम प्रवेश गर्नुहोस्; बिचको नाम राहदानीमा समावेश गरिएको छैन भने प्रवेश नगर्नुहोस् । यदि

तपाईंको राहदानीमा पहिलो नाम, बिचको नाम, र थर समावेश गरिएको छ भने निम्न क्रममा प्रवेश गर्नुहोस् : थर, पहिलो नाम, बिचको नाम)

२. लिङ्ग - पुरुष वा महिला ।

३. जन्म मिति - दिन, महिना, वर्ष ।

४. जन्मिएको शहर ।

५. जन्मिएको देश - देशको नाम आफ्नो जन्मस्थलका रूपमा हाल प्रयोग भइरहेका स्थान हुनु पर्दछ ।

६. डिभी कार्यक्रमका लागि योग्यताप्राप्त देश - सामान्यतया, तपाईं जन्मिएको देश नै तपाईंको लागि डिभीको लागि योग्यताप्राप्त देश हुनेछ । तपाईं हाल जहाँ बसोबास गरिरहनुभएको छ वा तपाईंको राष्ट्रियता, तपाईंको जन्म भएको देशभन्दा फरक छ भने तपाईंको लागि डिभीको लागि योग्यताप्राप्त देशसँग त्यसको सम्बन्ध छैन । यदि तपाईं डिभी कार्यक्रमका लागि योग्य नरहेको देशमा जन्मनुभएको हो भने तपाईंसँग अन्य विकल्प रहे नरहेको बारे जानकारी लिन कृपया वारम्बार सोधिने प्रश्नहरू (पृष्ठ ९-२३) हेर्नुहोस् ।

७. तपाईंको बहालवाला, म्याद नसकिएको, विदेश भ्रमण गर्न मिल्ने राहदानीको राहदानी नम्बर, जारी भएको देश र म्याद समाप्त हुने मिति लगायतको जानकारी । यो व्यवस्था तपाईंका आश्रितहरूलाई लागु हुने छैन । अपवादका निमित्त योग्यता पुगेको अवस्थामा बाहेक विदेश भ्रमणका लागि जारी भएको आफ्नो बहालवाला राहदानीको सही नम्बर उपलब्ध गराउनु पर्नेछ । यदि तपाईं राज्यविहीन हुनुहुन्छ, कम्युनिस्ट नियन्त्रित मुलुकको नागरिक हुनुहुन्छ र उक्त कम्युनिस्ट मुलुकको सरकारबाट राहदानी प्राप्त गर्न सक्नुहुन्न, वा अमेरिकी आन्तरिक सुरक्षा मन्त्री र अमेरिकी विदेशमन्त्रीबाट स्वीकृत व्यक्तिगत छुट पाउने लाभग्राही हुनुहुन्छ भने तपाईंलाई अपवादको अवस्था लागु हुन सक्नेछ । आफूले नपाउने छुटका लागि दावी गरेमा वा राहदानीको सही विवरण पेश नगरेमा तपाईं डिभीका लागि अयोग्य ठहरिनुहुनेछ । तपाईं अपवादको अवस्थाका लागि योग्य हुनुहुन्छ वा हुनुहुन्न भन्नेसम्बन्धी थप जानकारीका लागि वारम्बार सोधिने प्रश्नहरू शीर्षकअन्तर्गतको प्रश्न १२ मा हेर्नुहोला ।

८. फोटो(हरू) - आफ्नो, आफ्नो पति/पत्नी तथा आवेदनमा उल्लिखित सबै सन्तानको हालै खिचिएको फोटो (पछिल्लो छ महिनामा खिचिएको हुनुपर्ने) । फोटोसम्बन्धी मापदण्डका लागि डिजिटल फोटो बुझाउनेसम्बन्धी शीर्षक (पृष्ठ ७-९) मा हेर्नुहोस् । यदि तपाईंको पति/पत्नी अमेरिकी नागरिक वा वैध स्थानीय बासिन्दा हो भने तपाईंले उनीहरूको फोटो राख्न जरुरी छैन तर राख्नुभएको खण्डमा पनि तपाईंको आवेदन भने रद्द हुने छैन ।

डिभीका लागि पेश गरिने फोटोले पनि अमेरिकी भिसाका लागि पेश गरिने फोटो सरहकै मापदण्ड पूरा गर्नु पर्दछ । यदि तपाईं र तपाईंका परिवारका सदस्यको फोटो कुनै पनि प्रकारले मिलाइएको वा त्यसले यी मापदण्डहरू पूर्ण रूपमा पूरा नगरेको खण्डमा तपाईं डिभीका लागि अयोग्य ठहरिनुहुनेछ । गत

सालको आवेदनमा पेश गरेकै फोटो पुनः पेश गरेमा तपाईं डिभीका लागि अयोग्य ठहरिनुहुनेछ । थप जानकारीका लागि (तल दिइएको) डिजिटल फोटो बुझाउनेसम्बन्धी शीर्षक (पृष्ठ ७-९) मा हेर्नुहोस् ।

९. चिठी पठाउने ठेगाना - नाम
ठेगाना
शहर/गाउँ
जिल्ला/प्रदेश/राज्य
हुलाकी कोड/जिप कोड
देश

१०. हाल बसोबास गरिरहनुभएको देश ।

११. फोन नम्बर (ऐच्छिक) ।

१२. ईमेल ठेगाना - आफ्नो प्रत्यक्ष पहुँच भएको ईमेल ठेगाना उपलब्ध गराउनुहोला, जुन तपाईंले कम्तीमा पनि अर्को वर्षको मे महिनासम्म चलाउनुहुनेछ । यदि तपाईंको आवेदन छनोटमा परेमा र तपाईंले आवेदन प्रक्रिया अवस्था (Entrant Status Check) मार्फत उत्तर पठाउनुभएमा तपाईंले अमेरिकी विदेश मन्त्रालयबाट ईमेलमार्फत आवेदन प्रक्रिया अवस्था (Entrant Status Check) मा तपाईंको आप्रवासी भिसाको अन्तर्वार्ताको विवरण उपलब्ध हुने जानकारी प्राप्त गर्नुहुनेछ । अमेरिकी विदेश मन्त्रालयले तपाईं डिभी कार्यक्रमका लागि छनोट हुनुभयो भनेर तपाईंलाई कहिल्यै पनि ईमेल पठाउने छैन । छनोट प्रक्रियाबारे थप जानकारीका लागि बारम्बार सोधिने प्रश्नहरू (पृष्ठ ९-२३) हेर्नुहोस् ।

१३. हालसम्म हासिल गर्नुभएको शिक्षा : (१) प्राथमिक विद्यालय मात्र, (२) माध्यमिक विद्यालय तर पूरा नगरेको, (३) माध्यमिक विद्यालय पूरा, (४) व्यावसायिक विद्यालय, (५) विश्वविद्यालयमा केही कक्षाहरू लिएको, (६) विश्वविद्यालयको डिग्री हासिल गरेको, (७) केही स्नातक तहका विषयहरू पढेको, (८) स्नातकोत्तर, (९) केही विद्यावारिधी तहका विषयहरू पढेको, वा (१०) विद्यावारिधी हासिल । शैक्षिक आवश्यकताहरूबारे थप जानकारीका लागि बारम्बार सोधिने प्रश्नहरू (पृष्ठ ९-२३) हेर्नुहोस् ।

१४. वर्तमान वैवाहिक स्थिति : (१) अविवाहित, (२) विवाहित तर मेरा पति/पत्नी अमेरिकी नागरिक वा अमेरिकी वैध स्थायी बासिन्दा (एलपीआर) होइनन्, (३) विवाहित र मेरा पति/पत्नी अमेरिकी नागरिक वा अमेरिकी एलपीआर हुन्, (४) सम्बन्धविच्छेद, (५) विधवा, वा (६) कानुनी रूपमा अलग्गिएर बसेको । आफ्नो पति/पत्नीको नाम, जन्म मिति, लिङ्ग, जन्मिएको शहर/नगर र जन्मिएको देश, र मापदण्ड मिल्ने फोटो हाल्नुहोस् ।

योग्य पति/पत्नीको नाम उल्लेख नगरिएको खण्डमा, वा आफ्ना पति/पत्नी नभएका व्यक्तिको नाम समावेश गरिएको खण्डमा, डाइभर्सिटी भिसाका मुख्य आवेदकका रूपमा तपाईं अयोग्य ठहरिनुहुनेछ र तपाईंका पति/पत्नी र सन्तान समेत डिभीका आश्रित आवेदकका रूपमा अयोग्य ठहरिनेछन् । यदि तपाईं हाल छुटिएर बस्नुभएको छ भने पनि कानुनी रूपमा अलग्गै बसेको अवस्थामा बाहेक आफ्नो पति वा पत्नीको विवरण उल्लेख गर्नु पर्दछ । कानुनी रूपमा अलग्गै बस्नु भनेको त्यो अवस्था हो, जहाँ

दम्पती विवाहित नै रहे पनि अदालतको आदेशपछि अलगअलग बसेका हुन्छन् । तपाईं र तपाईंका पति वा पत्नी कानुनी रूपमा अलगगनुभएको छ भने डाइभर्सिटी भिसा कार्यक्रमअन्तर्गत उहाँ तपाईंसँगै बसाइ सर्न पाउनुहुन्छ । कानुनी रूपमा आफूबाट अलगगएको पति वा पत्नीको नाम फारममा संलग्न गरे वापत कुनै सजाय हुने छैन । अदालतको आदेशद्वारा आफ्नो पति वा पत्नीसँग कानुनी रूपमा अलगगनुभएको छैन तर डाइभर्सिटी भिसाको लागि आवेदन दिनुअघि नै सम्बन्धविच्छेद गर्ने योजना बनाउनुभएको छ भने पनि निजको नाम फारममा संलग्न गर्नुपर्नेछ । आफूसँगै कार्यक्रममा समावेश हुन योग्य पति वा पत्नीको नाम फारममा समावेश नगर्दा तपाईं डिभीका लागि अयोग्य ठहरिनुहुनेछ ।

आफ्नो पति वा पत्नी अमेरिकी नागरिक वा वैध स्थायी बासिन्दा भएको अवस्थामा निजलाई आवेदनमा संलग्न नगर्नु होला । यदि पति/पत्नी अमेरिकी नागरिक हो वा वैध स्थायी बासिन्दा हो भने उनीहरूलाई भिसा आवश्यक पर्दैन वा जारी गरिने छैन । त्यस कारण तपाईंले आफ्नो आवेदन फारममा “विवाहित र मेरा पति/पत्नी अमेरिकी नागरिक वा अमेरिकी एलपीआर हुन्” छान्नुभयो भने तपाईंको पति/पत्नीसम्बन्धी थप जानकारी माग गरिने छैन । परिवारिक सदस्यसम्बन्धी थप जानकारीका लागि बारम्बार सोधिने प्रश्नहरू (पृष्ठ ९-२३) हेर्नुहोस् ।

१५. सन्तानको सङ्ख्या - तपाईंका २१ वर्ष मुनिका अविवाहित सन्तान तपाईंसँगै बस्ने भए या नभए तापनि वा तपाईं संयुक्त राज्य अमेरिका आप्रवासन गर्ने बेला सँगै जाने मनासय राखेका भए या नभए तापनि वा पछि अमेरिका गई तपाईंसँगै बस्ने मनासय राखेका भए या नभए तापनि तपाईंले हरेकको नाम, जन्म मिति, लिङ्ग, जन्म शहर/नगर र जन्म देश उल्लेख गर्नु पर्दछ । आफूले बुझाउनुभएको फोटोको मापदण्डसँग मिल्ने गरी हरेक सन्तानको छुट्टाछुट्टै फोटो बुझाउनुहोस् ।

निम्न लिखित अनिवार्य समावेश गर्नुहोला :

- सबै जिवित प्राकृतिक सन्तान,
- तपाईंले कानुनी रूपमा ग्रहण गर्नुभएको सबै जिवित धर्मसन्तान, र
- तपाईंले आवेदन भर्दाको समयमा २१ वर्ष मुनि रहेका अविवाहित सौतेला सन्तानको विवरण पनि समावेश गरिनु पर्दछ, चाहे तपाईं सो सन्तानको आमा वा बुबासँग कानुनी रूपमा विवाहित रहनुभएको होस् वा नहोस् र चाहे तपाईंसँग बसोबास गरेको होस् वा नहोस् र/वा तपाईंसँग आप्रवासन गर्ने हुन् वा नहुन् ।

विवाहित सन्तान र तपाईंले आवेदन पेश गर्दा २१ वर्ष पुगेका वा त्यसभन्दा बढी उमेर भएका सन्तान डाइभर्सिटी भिसाका लागि योग्य हुने छैनन् । तर केही अवस्थामा चाइल्ड स्टेटस प्रोटेक्शन ऐन नामक अमेरिकी कानूनले उमेर पुगिसकेका सन्तानलाई पनि छुट प्रदान गर्दछ । यदि तपाईंले आफ्नो अविवाहित सन्तान २१ वर्षको उमेर नपुग्दै आवेदन बुझाउनुभएको थियो र भिसा जारी हुने समयभन्दा अगाडि सो सन्तान २१ वर्ष पुगेमा उसलाई चाइल्ड स्टेटस प्रोटेक्शन ऐन अन्तर्गत २१ वर्ष मुनिकै उमेर ठहर भई उसको भिसाउपर कार्यवाही हुनेछ ।

तपाईंले डिभीका लागि आवेदन पेश गर्दा अमेरिकी नागरिक वा वैध स्थायी बासिन्दा बनिसकेका सन्तानलाई डाइभर्सिटी भिसा आवश्यक पर्ने वा जारी गरिने छैन । यद्यपि उनीहरूको नाम उल्लेख गरेमा वा छुटाएमा तपाईंको आवेदनलाई कुनै असर पर्दैन ।

डिभीका लागि योग्य सम्पूर्ण सन्तानको नाम उल्लेख नगरिएको खण्डमा, वा जो व्यक्ति आफ्नो सन्तान होइन त्यस्तो व्यक्तिको नाम सन्तानका रूपमा समावेश गरेमा, तपाईं डिभीका लागि अयोग्य ठहरिनुहुनेछ र तपाईंका पति/पत्नी र सन्तान समेत डिभीका आश्रित आवेदकका रूपमा अयोग्य ठहरिनेछन् । परिवारिक सदस्यसम्बन्धी थप जानकारीका लागि वारम्बार सोधिने प्रश्नहरू (पृष्ठ ९-२३) हेर्नुहोस् ।

डिभी-२०२२ कार्यक्रमका लागि विद्युतीय आवेदन कसरी गर्ने बारे थप जानकारीका लागि वारम्बार सोधिने प्रश्नहरू (पृष्ठ ९-२३) हेर्नुहोस् ।

आवेदन छनोट

हरेक क्षेत्र र देशका लागि छुट्याइएको सङ्ख्याको आधारमा योग्य आवेदनहरूमध्येबाट गोलाप्रथाको माध्यमबाट आवेदकहरूको छनोट कम्प्युटरद्वारा गरिन्छ । सबै डिभी-२०२२ आवेदकहरूले आफू डिभी कार्यक्रमको लागि छनोट भए नभएको पत्ता लगाउन डिभी-२०२२ को अनलाइन आवेदन दर्ताका बेला प्राप्त युनिक कन्फर्मेशन नम्बर प्रयोग गरी ई-डिभी वेबसाइटको Entrant Status Check मा गई हेर्नु पर्दछ । *Entrant Status Check* ई-डिभीको वेबसाइट dvprogram.state.gov मा सन् २०२२ मे ८ देखि सन् २०२३ सेप्टेम्बर ३० सम्म उपलब्ध हुनेछ ।

यदि तपाईंको आवेदन छनोटमा परेको रहेछ भने तपाईं कन्फर्मेशन पेज (confirmation page) मा पुग्नु हुनेछ जसमा अमेरिका अप्रवासन गर्न लाग्ने शुल्क लगायतका जानकारीका साथै थप निर्देशनहरू दिइएको हुन्छ । डिभी-२०२३ का लागि छनोट भएकाहरूले केवल *Entrant Status Check* मार्फत मात्र छनोट भएको जानकारी प्राप्त गर्न सक्नेछन् । अमेरिकी विदेश मन्त्रालयले छनोट भएको सूचना चिठी वा ईमेलमार्फत पठाउँदैन । अमेरिकी दूतावास र वाणिज्यदूतावासहरूले छनोट भएकाहरूको सूची उपलब्ध गराउँदैनन् । छनोटमा नपरेकाहरूले पनि सूचना पाउने थलो भनेको Entrant Status Check हो । हामी तपाईंलाई आफ्नो *Entrant Status Check* आफै हेर्नुहुन जोड गर्न चाहन्छौं । चेक गर्न र सूचना पाउनका लागि अरुको भर नपर्नुहोला ।

तपाईं डिभीका लागि छनोट हुनुभए तापनि डाइभर्सिटी भिसा प्राप्त गरी अमेरिका आप्रवास गर्नका लागि तपाईंले अमेरिकी कानून अन्तर्गतका सबै योग्यताका मापदण्डहरू पूरा गरेको हुनु पर्दछ । डिएस-२६०, अनलाइन आप्रवासी भिसा अनि दर्ता आवेदन र कन्सुलर अधिकृतले व्यक्तिगत रूपमा तपाईंसँग अमेरिकी आप्रवासन कानून अनसार योग्य हुनुहुन्छ कि हुन्न भनेर प्रश्न गर्नेछन् । यी प्रश्नहरू अपराध तथा सुरक्षासम्बन्धी विषयमा हुनेछन् ।

परिवारका सदस्य लगायत सबै आवेदकलाई २०२३ सेप्टेम्बर ३० भित्र भिसा जारी गरिसक्नु पर्दछ । सो मिति पश्चात् कुनै पनि हालतमा अमेरिकी विदेश मन्त्रालयले डिभी भिसा जारी गर्न सक्ने छैन र युएससीआईएसले हेरफेर स्वीकृत गर्न सक्ने छैन । न त कुनै पनि परिवारिक सदस्यले सो मिति पश्चात् अमेरिका गइसकेका प्रमुख आवेदकसँग बसोबास गर्न जानका लागि डिभी प्राप्त गर्न नै सक्नेछ ।

छनोट प्रक्रियाबारे थप जानकारीका लागि वारम्बार सोधिने प्रश्नहरू (पृष्ठ ९-२३) हेर्नुहोस् ।

डिजिटल फोटो बुझाउनेसम्बन्धी :

तपाईंले नयाँ डिजिटल फोटो खिच्न सक्नुहुन्छ वा हालै (गत छ महिनामा) खिचिएको फोटोलाई डिजिटल स्क्यानरमार्फत स्क्यान गर्न सक्नुहुन्छ । तर फोटोले चाहिँ तल उल्लिखित सम्पूर्ण मापदण्डहरू पूरा गरेको हुनु पर्दछ । डिभीका लागि पेश गरिने फोटोको गुणस्तर र कम्पोजिशन पनि अमेरिकी भिसाका लागि पेश गरिने फोटोकै जस्तो हुनु पर्दछ । स्वीकार्य फोटोका [उदाहरणहरू यहाँ हेर्न सकिन्छ](#) । पुरानो फोटो वा तल उल्लिखित सम्पूर्ण मापदण्डहरू पूरा नगर्ने फोटो पेश नगर्नुहोस् । गत साल डिभीको आवेदनमा पेश गरिएको फोटो पुनः पेश गरेमा, मिलाइएको फोटो प्रयोग गरेमा वा तल उल्लेख गरिए अनुरूपका आवश्यकताहरू पूरा नभएको खण्डमा तपाईं डिभीका लागि अयोग्य ठहरिनुहुनेछ ।

तपाईंको डिजिटल फोटो निम्न बमोजिम हुन जरुरी छ :

- रङ्गिन
- फोकस मिलेको
- टाउको १ देखि १ ३/८ इन्च (२२ मिमि र ३५ मिमि) को बीचमा हुनु पर्दछ वा चिउँडोको तल्लो भागदेखि टाउकोको टुप्पासम्मको फोटोको पूरा लम्बाइको ५६ देखि ६९ प्रतिशत बीच हुनु पर्दछ । साइजसम्बन्धी थप जानकारीका लागि "[फोटो कम्पोजिशन टेम्पलेट](#)" हेर्नुहोस् ।
- तपाईंको हालको हुलिया प्रतिविम्बित गर्नका लागि फोटो विगत छ महिनामा खिचिएको हुनु पर्दछ ।
- सादा सेतो वा हल्का रङ्गको पृष्ठभूमिमा खिचिएको
- पूरा अनुहार देखिने गरी सिधा क्यामेरामा हेरी खिचिएको
- अनुहारको अभिव्यक्ति निष्पक्ष भएको र दुवै आँखा खुला भएको
- आफूले दिनदिनै लगाउने कपडामा खिचिएको
- दैनिक लगाइने धार्मिक वस्त्र बाहेक फोटोमा अन्य कुनै बर्दी लगाउनु हुँदैन ।
- धार्मिक कारणले लगाउनुपर्ने टोपी वा शिर ढाक्ने वस्त्र बाहेक अन्य कुनै टोपी वा शिर ढाक्ने वस्त्र लगाउनु हुँदैन । तपाईंको पूरा अनुहार देखिनु पर्दछ र शिर ढाक्ने वस्त्रले आवेदकको अनुहारमा छाया पारेको हुनुहुँदैन ।
- इयरफोन, ताररहित उपकरण वा त्यस्ता अन्य सामग्री तपाईंको फोटोमा स्वीकार्य हुने छैनन् ।
- चश्मा लगाएको हुनुहुँदैन ।
- प्रायः श्रवण यन्त्र वा त्यस्ता अन्य सामग्री प्रयोग गर्ने गर्नुभएको छ तिनलाई फोटोमा लगाउन सकिनेछ ।

स्वीकार्य र अस्वीकार्य फोटोको उदाहरण हेर्नका लागि "[फोटो उदाहरण](#)" हरूको पुनरावलोकन गर्नुहोस् । चालक अनुमतिपत्र वा अन्य सरकारी परिचयपत्रबाट प्रतिलिपि उतार गरिएका वा स्क्यान गरिएका फोटोहरू स्वीकार्य हुने छैनन् । त्यसका अतिरिक्त स्न्यापशट, पत्रिकामा प्रकाशित फोटो, भेन्डिड मेशिन वा मोबाइल फोनबाट खिचिएका कमसल गुणस्तरका फोटो वा पूर्ण-लम्बाइका फोटोहरू स्वीकार्य हुने छैनन् ।

आवेदन पेश गर्ने क्रममा तपाईंले आफ्नो डिजिटल फोटो अपलोड गर्नु पर्दछ । तपाईंको डिजिटल फोटो निम्न बमोजिमको हुनु पर्दछ :

- JPEG फरम्याटमा हुनु पर्दछ
- फोटोकोसाइज २४० किलोबाइट वा सोभन्दा कम हुनु पर्दछ
- लम्बाइ र चौडाइ बराबर हुनु पर्दछ
- डाइमेन्सन ६०० पिक्सेल X ६०० पिक्सेल हुनु पर्दछ

आफूसँग भएको फोटो स्क्यान गर्न चाहनुहुन्छ ? डिजिटल फोटोका मापदण्डका अतिरिक्त तपाईंको फोटो :

- २ X २ इन्च (५१ X ५१ मिमि) हुनु पर्दछ
- ६०० पिक्सेल प्रति इन्चको रेजोल्युशन (१२ पिक्सेल प्रति मिलिमिटर) मा स्क्यान गरिएको हुनु पर्दछ

सानो बच्चाको फोटो लिनुपरेमा

सानो बच्चाको फोटो खिच्दा फोटोमा अन्य कुनै व्यक्ति हुनुहुँदैन, बच्चाको आँखा खुला हुनु पर्दछ र बच्चाले क्यामेरातिर हेरेको हुनु पर्दछ ।

पहिलो सल्लाह : बच्चालाई सादा सेतो वा हल्का तन्नामा पिठ्युँ पछाडि पारेर सुताउनुहोस् । यसले गर्दा बच्चाको टाउकोलाई आड पुग्छ र फोटोको लागि सादा पृष्ठभूमि पनि सुनिश्चित हुन्छ । बच्चा पल्टेकोले खास गरी माथिबाट फोटो खिच्नुपरेको अवस्थामा बच्चाको अनुहारमा छाया पर्न नदिनुहोस् ।

दोस्रो सल्लाह : कारको सिटलाई सादा सेतो वा हल्का रङको कपडाले छोप्नुहोस् र बच्चालाई कारको सिटमा राखेर फोटो खिच्नुहोस् । यसो गर्दा पनि बच्चाको टाउकोलाई आड मिल्दछ ।

बारम्बार सोधिने प्रश्नहरू

योग्यता

१. “नेटिभ” (native) र “चार्जेबिलिटी” (chargeability) भन्नाले के बुझिन्छ ?

नेटिभ (native) भनेको कुनै निश्चित देशमा जन्मिएको मानिस हो र ऊ अहिले कुन देशमा बसोबास गरिरहेको छ वा अहिले कुन देशको नागरिकता लिएको छ भन्ने कुराले यसमा सरोकार राख्दैन । नेटिभ भन्नाले इमिग्रेसन एण्ड नेसनलिटी एक्ट को सेक्सन २०२ (बी) अर्थात् अमेरिकाको आप्रवासन तथा राष्ट्रियतासम्बन्धी ऐनको दफा २०२ (बी) अनुसार आफू जन्मिएको देशबाहेक अन्य देशबाट पनि दावी (charge) गर्नसक्ने व्यक्ति भन्ने बुझिन्छ ।

कुनै पनि देश वा भौगोलिक क्षेत्रबाट आप्रवासन गर्ने आप्रवासीहरूमाथि सङ्ख्यात्मक सीमितता लगाइने भएकोले हरेक व्यक्तिलाई कुनै एक देशमा charge गरिन्छ । तपाईंको चार्जेबिलिटी तपाईंले छनोट गर्ने देश हो । सामान्यतया, तपाईं जन्मिएको देश नै तपाईंको लागि डिभीको लागि योग्यताप्राप्त देश हुनेछ । तथापि, तपाईंले आफ्नो योग्यताप्राप्त देशका रूपमा आफ्ना पति/पत्नीको जन्मदेशलाई रोज्नसक्नुहुन्छ । यदि तपाईंको जन्म तपाईंका आमा वा बुबा नजन्मेको देशमा भएको हो भने र तपाईंको जन्म हुँदा त्यस देशमा तपाईंका आमा वा बुबाको वैध बसोबास थिएन भने तपाईंले आफ्नो योग्यताप्राप्त देशका रूपमा आफ्ना आमा वा बुबाको जन्मदेशलाई रोज्नसक्नुहुन्छ । आफ्नो चार्जेबिलिटीको देश रोज्नका लागि तीन ओटा मात्र तरिका छन् ।

तपाईंले योग्यता वा दावी (eligibility or chargeability) मा गलत देश उल्लेख गरेको अवस्थामा तपाईं डिभी-२०२३ का लागि अयोग्य ठहरिन सक्नुहुनेछ ।

२. यदि म योग्यताप्राप्त देशमा जन्मिएको होइन भने पनि के मैले आवेदन हाल्न सक्छु ?

तपाईं दुई अवस्थामा डिभीको लागि आवेदन हाल्न योग्य हुन सक्नुहुन्छ । पहिलो, यदि तपाईंको पति/पत्नी योग्यताप्राप्त देशमा जन्मनुभएको हो भने तपाईं उक्त देशको चार्जेबिलिटी दावी गर्न सक्नुहुन्छ । यस्तो अवस्थामा तपाईंको योग्यता तपाईंको पति/पत्नीमा भर पर्ने हुँदा उहाँ पनि आप्रवासी भिसाका लागि योग्य नभइकन र यो भिसा उहाँले प्राप्त नगरिकन तपाईं यो भिसाको लागि योग्य हुन वा प्राप्त गर्न सक्नुहुने छैन । तपाईंहरू दुवैले आफ्नो डिभीसहित एकैसाथ अमेरिका प्रवेश गर्नुपर्नेछ । यसैगरी आश्रित सन्तान पनि आफ्ना आमाबुबा जन्मेको देशका आधारमा योग्य हुनसक्छन् ।

दोस्रो, तपाईं आफ्नो आमा अथवा बुबा जन्मेको देशका आधारमा दावीका लागि योग्य हुन सक्नुहुनेछ । तर यसका लागि तपाईं जन्मेका बखत उहाँहरूमध्ये कोही पनि कार्यक्रमका लागि अयोग्य देशको बासिन्दा भएको हुनुहुँदैन । सामान्यतया, मानिसहरूलाई उनीहरू नजन्मिएको वा कानुनी रूपमा अङ्गीकृत नागरिक नभएको देशका बासिन्दा मानिँदैन । उदाहरणका लागि उनीहरूले भ्रमण गर्दै गरेको, अस्थायी रूपमा अध्ययन गर्दै गरेको, र अस्थायी रूपमा काम गरिरहेको देशलाई उनीहरूको बसोबासको देश मान्न सकिँदैन ।

यदि तपाईंले वैकल्पिक देश दावी गर्नुभयो भने तपाईंले ई-डिभी आवेदन फारममा प्रश्न नं ६ मा स्पष्टीकरण दिनु पर्दछ ।

तपाईंले योग्यता वा दावी (eligibility or chargeability) मा गलत देश उल्लेख गरेको अवस्थामा तपाईं डिभीका लागि अयोग्य ठहरिनुहुनेछ ।

३. कुनै देशका नागरिक (नेटिभ) हरू किन डिभी कार्यक्रमका लागि योग्य हुँदैनन् ?

डिभी कार्यक्रमको उद्देश्य भनेको ऐतिहासिक रूपमा धेरै सङ्ख्यामा अमेरिकामा बसाइँ सदैँ आएका देशबाट भन्दा अन्य देशका नागरिकलाई आप्रवासनको मौका उपलब्ध गराउनु हो । अमेरिकी कानुन अनुसार विगत पाँच वर्षमा कुनै देशबाट ५०,००० मानिसले पारिवारिक वा रोजगारीका कारण अमेरिकाको आप्रवासी भिसा पाइसकेका छन् भने त्यस्तो देश यस कार्यक्रममा सहभागी हुन पाउने छैन । हरेक वर्ष अमेरिकी नागरिक तथा आप्रवासी सेवा (USCIS) ले यसरी पारिवारिक वा रोजगारीका

कारण अमेरिका बसाइँ सने मानिसको तथ्याङ्क अद्यावधिक गर्ने गर्छ, जसबाट वार्षिक डिभी कार्यक्रमका लागि अयोग्य हुने देशको निक्कौल हुने गर्दछ। हरेक वर्ष यस तथ्याङ्कमा फेरबदल हुने कारणले हरेक वर्षको डिभी कार्यक्रमका लागि योग्य देशको सूची परिवर्तन हुने गर्दछ।

४. कुनै पनि क्षेत्र र योग्यताप्राप्त देशका नेटिभहरूलाई कति वटा डिभी-२०२३ भिसा जारी गरिनेछ ?

अमेरिकी नागरिक तथा आप्रवासी सेवा (USCIS) ले इमिग्रेशन एण्ड नेशनलिटी एक्ट (INA) को दफा २०३ (सी) मा उल्लिखित गणितीय सूत्र बमोजिम हरेक वर्ष कुन क्षेत्रमा कति डिभी जारी गर्ने भन्ने कुराको निर्धारण गर्ने गर्छ। अन्त्यमा गएर कुनै पनि देशको नेटिभलाई भिसा जारी गरिने सङ्ख्या कुनै पनि क्षेत्रमा कति भिसा जारी गर्ने भन्ने कुराको निर्धारण भएपछि हुन्छ र साथै कुन देशबाट कति आवेदन पत्र र छनोट भएका आवेदकमध्ये कति जना भिसाका लागि योग्य छन् भन्नेमा भर पर्दछ। कुनै पनि एक देशका नेटिभलाई जम्मा उपलब्ध भिसाको सात प्रतिशतभन्दा बढी भिसा जारी गरिने छैन।

५. शिक्षा वा कार्यानुभवसम्बन्धी आवश्यकता के-के हुन् ?

आप्रवासनसम्बन्धी अमेरिकी कानून र नियम अनुसार हरेक डाइभिर्सिटी भिसाका आवेदकसँग कम्तीमा माध्यमिक विद्यालयस्तरको शिक्षा वा त्यसको समानार्थ शिक्षा वा विगत पाँच वर्षमा दुई वर्षको कामको अनुभव हुनु पर्दछ - त्यस्तो काम जसको लागि कम्तीमा दुई वर्षको तालिम वा अनुभव आवश्यक पर्दछ। “माध्यमिक तहको शिक्षा वा त्यसको समानार्थ शिक्षा” को अर्थ संयुक्त राज्य अमेरिकामा सफल रूपमा बाह्र वर्षे प्राथमिक र माध्यमिक शिक्षा हासिल गरेको वा संयुक्त राज्य अमेरिकाको माध्यमिक विद्यालय स्तरको शिक्षा सरहको औपचारिक प्राथमिक तथा माध्यमिक शिक्षा कुनै अन्य देशमा सफलताका साथ पूरा गरेकोलाई मानिनेछ। केवल औपचारिक पाठ्यक्रमलाई मात्र मान्यता दिइनेछ। पत्राचार पाठ्यक्रम वा समकक्षताको प्रमाणपत्र (जस्तै जेनेरल इक्विभ्यालेन्सी डिप्लोमा (जी.ई.डी.) लाई मान्यता दिइने छैन। शिक्षा वा कामको अनुभवको कागजीय प्रमाण भिसा अन्तर्वार्ताका बेला कन्सुलर अधिकृतसमक्ष प्रस्तुत गर्नुपर्नेछ।

तपाईंले शिक्षा वा कार्य अनुभवसम्बन्धी आवश्यकता पूरा गर्नुभएन भने तपाईं डिभीका लागि अयोग्य ठहरिनुहुनेछ, र तपाईंका पति/पत्नी र सन्तान समेत तपाईंअन्तर्गत प्राप्त हुने डिभीका लागि अयोग्य ठहरिनेछन्।

६. डिभी कार्यक्रमका लागि कुनकुन पेशाहरू योग्य छन् ?

अमेरिकी विदेश मन्त्रालयले कामको अनुभवका आधारमा योग्यता निर्धारण गर्न युएस डिपार्टमेन्ट अफ लेबर (डीओएल) को डेटाबेस [O*Net Online](#) प्रयोग गरिनेछ। [O*Net Online Database](#) ले कामको अनुभवलाई पाँच "job zone" मा विभाजित गरेको छ। धेरै पेशाहरू डीओएलको वेबसाइटमा सूचीकृत गरिए तापनि केवल केही निश्चित पेशाहरू मात्र डिभी कार्यक्रमका लागि योग्य हुनेछन्। कामको अनुभवको आधारमा डिभीका लागि योग्य हुनका लागि तपाईंसँग विगत पाँच वर्षमा Specific Vocational Preparation (SVP) range को ७ वा माथि वर्गीकृत पेशामा दुई वर्षको अनुभव हुनु पर्दछ।

तपाईंले शिक्षा वा कार्य अनुभवसम्बन्धी आवश्यकता पूरा गर्नुभएन भने तपाईं डिभीका लागि अयोग्य ठहरिनुहुनेछ, र तपाईंका पति/पत्नी र सन्तान समेत तपाईंअन्तर्गत प्राप्त हुने डिभीका लागि अयोग्य ठहरिनेछन् ।

७. डिपार्टमेन्ट अफ लेबरको [O*Net Online](#) डाटाबेसमा कुनकुन पेशाहरू योग्य छन् भन्नेबारे कसरी पत्ता लगाउन सक्छु ?

तपाईंको पेशा डिभीको लागि योग्य रहे नरहेको थाहा पाउन [O*Net Online](#) मा जानुहोस् :

१. "Find Occupations" सेलेक्ट गर्नुहोस् र निश्चित "Job Family" सेलेक्ट गर्नुहोस् ।
२. "Job Family" ब्राउज गर्नुहोस् र उपयुक्त सेलेक्ट गरिसकेपछि "GO" थिच्नुहोस् ।
३. आफ्नो specific occupation को लिङ्क थिच्नुहोस् ।
४. Job Zone number र Specific Vocational Preparation (SVP) पत्ता लगाउन "Job Zone" ट्याब सेलेक्ट गर्नुहोस् ।

उदाहरणको लागि "Aerospace Engineers" सेलेक्ट गर्नुहोस् । Aerospace Engineers को Summary Report को तल Job Zone section मा तपाईंले Job Zone 4, SVP Range, 7.0 to <8.0 पाउनुहुनेछ । यस उदाहरणमा Aerospace Engineering तपाईंको पेशा हुन आउँछ ।

थप जानकारीको लागि [डाइभर्सिटी भिसा - पेशाहरूको सूची सम्बन्धी वेबसाइट](#) हेर्नुहोस् ।

८. डिभी कार्यक्रममा आवेदन गर्नका लागि कुनै न्यूनतम उमेर राखिएको छ ?

आवेदन गर्नका लागि न्यूनतम उमेर तोकिएको छैन तर प्रत्येक प्राथमिक आवेदकले आवेदनका बेला उच्च माध्यमिक शिक्षा पूरा गरिसकेको वा कामको अनुभव हासिल गरेको हुनुपर्ने भएकोले १८ वर्ष मुनिका आवेदकहरू प्रायः अयोग्य हुने गर्छन् ।

डिभी आवेदन दर्ता गर्नेसम्बन्धी

९. मैले आवेदन कहिले बुझाउन सक्छु ?

डिभी-२०२३ को आवेदन दर्ता २०२१ अक्टोबर ६ तारिख, बुधबार मध्याह्न (ईस्टर्न डेलाइट टाइम) (EDT) (GMT-4) देखि २०२१ नोभेम्बर ९, मङ्गलबार मध्याह्न (ईस्टर्न डेलाइट टाइम) (EDT) (GMT-5) सम्म खुल्नेछ । यो दर्ता समयभित्र हरेक वर्ष लाखौं मानिसले आवेदन फारम भर्दछन् । दर्ता अवधि यी मितिमा राख्दा आवेदकहरू र हाम्रा दूतावास तथा वाणिज्यदूतावासहरूको कार्यभारलाई केही व्यवस्थित गर्न मद्दत पुग्ने गर्दछ ।

दर्ता अवधिको शुरुतिरै फारम भर्नुहुन आवेदकहरूलाई अनुरोध गरिन्छ । अन्तिमतिर फारम भर्दा अत्यधिक चापका कारण सिस्टम ढिला हुनसक्छ । सन् २०२१ नोभेम्बर ९ मङ्गलबार मध्याह्न (EST) पछि कुनै आवेदन स्वीकारिने छैन ।

१०. म संयुक्त राज्य अमेरिकामा छु । के मैले डिभीको लागि आवेदन हाल्न सक्छु ?

सक्नुहुन्छ । आवेदक अमेरिका वा अन्य कुनै देशमा भए पनि आवेदन हाल्न मिल्छ । आवेदक ले जुनै पनि स्थानबाट आवेदन हाल्न मिल्छ ।

११. दर्ता अवधिमा के मैले एक पटक मात्र आवेदन हाल्नसक्छु ?

हो । कानून अनुसार एक व्यक्तिले एक वर्षको आवेदन अवधिमा एकै पटक मात्र आवेदन हाल्न पाउँछ । अमेरिकी विदेश मन्त्रालयले एकभन्दा बढी आवेदन परे नपरेको विशेष प्रविधिको प्रयोग गरी पत्ता लगाउँछ । एकभन्दा बढी आवेदन पेश पेश गर्ने व्यक्तिहरू डिभीका लागि अयोग्य हुनेछन् ।

१२. मलाई डिभी कार्यक्रममा प्रवेश गर्नका लागि राहदानी किन चाहिन्छ ? कुनै अपवाद पनि छन् कि ?

बहालवाला, म्याद ननाघेको राहदानीको आवश्यकताले डिभी प्रक्रियालाई सुरक्षित बनाउँछ र तपाईंको आवेदनलाई संरक्षित गर्न मद्दत गर्दछ । मुख्य आवेदकका सन्तान वा पति/पत्नीलाई उक्त नियम लागु हुँदैन । राहदानी विदेश भ्रमणका निम्ति मान्य हुनु पर्नेछ । केही देशहरूले जारी गरेका आन्तरिक राहदानीहरू डिभी दर्ता प्रयोजनका निम्ति मान्य हुने छैनन् ।

राहदानी आवश्यकताका अपवादहरू : अमेरिकी विदेश मन्त्रालयका नियमअन्तर्गत राहदानी अपवादका सम्बन्धमा तीन ओटा सीमित प्रावधानहरूको व्यवस्था गरिएको छ । यी तीन अपवादहरू ती व्यक्तिका लागि हुन् (१) जो राज्यविहीन छन्, (२) जो कम्प्युनिस्ट नियन्त्रित मुलुकका नागरिक हुन् र उक्त कम्प्युनिस्ट नियन्त्रित मुलुकको सरकारबाट राहदानी प्राप्त गर्न सक्दैनन्, र (३) जो अमेरिकी आन्तरिक सुरक्षामन्त्री र अमेरिकी विदेशमन्त्रीबाट स्वीकृतिप्राप्त व्यक्तिगत छुटका लाभग्राही हुन् । तपाईंले यी तीनमध्ये कुनै एक अपवाद आफ्नो डिभी आवेदनका निम्ति रोज्नुभयो भने त्यसका लागि कसरी योग्य हुनुहुन्छ भन्ने कुरा व्याख्या गर्नु पर्नेछ । राहदानी प्राप्त गर्न नसक्ने व्यक्तिका हकमा मात्र अपवाद लागु हुन्छ । आफ्नो नियन्त्रण बाहिरको कारणले गर्दा लगायत राहदानी प्राप्त गर्दा ढिलासुस्ती भएकोले अपवाद रोज्नुभएको हो भने तपाईं अपवादका निम्ति योग्य हुनुहुन्न र डिभीका लागि अयोग्य ठहरिनुहुनेछ ।

राज्यविहीन व्यक्तिहरू : सामान्यतया राज्यविहीनता दुर्लभ अवस्था हो । आफ्नो डिभी आवेदनमा तपाईंले यस अपवादको विकल्प रोज्नुभयो भने आफू जन्मिएको मुलुकको नागरिकता सोही मुलुकको कानून बमोजिम नै नलिएको हो र तपाईंसँग अन्य कुनै मुलुकको नागरिकता छैन भन्ने कुराको प्रमाण पेश गर्नु पर्नेछ ।

कम्प्युनिस्ट नियन्त्रित मुलुकका नागरिक : आफ्नो डिभी आवेदनमा तपाईंले यस अपवादको विकल्प रोज्नुभयो भने आफ्नो देशको सरकारबाट आफूले राहदानी प्राप्त गर्न नसकेको प्रमाण पेश गर्नु पर्नेछ ।

व्यक्तिगत छुटका लाभग्राहीहरू: आफ्नो डिभी आवेदनमा तपाईंले यस अपवादको विकल्प रोज्नुभयो भने राहदानी प्राप्त गर्न नसकिएको र व्यक्तिगत छुट पाउनुपर्ने कारणको प्रमाण पेश गर्नु पर्नेछ, जस्तै:

१) राहदानी प्राप्त गर्न नसकिएकाले तपाईंलाई पहिलेको अमेरिकी भिसा फारम DS-232 मा जारी गरिएको र यसअघि राहदानी छुट आग्रह गर्दाका कारणहरू हालसम्म पनि विद्यमान रहेकाले;

२) राहदानी प्राप्त गर्न नसकिएकाले USCIS द्वारा फारम I-193 स्वीकृत गरिएको र यसअघि राहदानी छुट आग्रह गर्दाका कारणहरू हालसम्म पनि विद्यमान रहेकाले; वा

३) आफू नागरिक रहेको मुलुकको सरकारले तपाईंमाथि अत्याचार गरेको र थप हानि नबेहोरी तपाईंले उक्त सरकारबाट राहदानी प्राप्त गर्न असम्भव भएको हुँदा तपाईंलाई अन्य मुलुकले शरणार्थीको मान्यता प्रदान गरेको भन्ने व्यहोरा दर्शाउने कागजपत्र ।

पुनश्च: माथि उल्लेख गरिएअनुसारको शैक्षिक योग्यता वा कामकाजी अनुभव आफूसँग नभएको अवस्थामा वा आवेदनको समयमा आफूसँग बहालवाला राहदानी नभएमा डिभी आवेदन पेश नगर्नेतर्फ विचार गर्नुहोला । यदि तपाईं डिभीका निमित्त अयोग्य ठहरिनुभयो भने भिसा आवेदनका लागि तपाईंले तिरेको शुल्क फिर्ता गरिने छैन ।

१३. भिसाको लागि आवेदन दिनुअघि मेरो राहदानीको म्याद समाप्त भयो वा राहदानी हरायो भने के गर्ने ?

कुनै कारण तपाईंको राहदानी नम्बर परिवर्तन भयो भने अमेरिकी विदेश मन्त्रालयको केन्टकी कन्सुलर सेन्टर (केसीसी) ले तपाईंको डिभी अन्तर्वार्ता निर्धारण गर्नुअघि नै तपाईंले उनीहरूलाई सो परिवर्तन किन भएको हो भन्ने प्रमाण उपलब्ध गराउनु पर्नेछ । यदि तपाईंले आफ्नो डिभी आवेदनमा नक्कली, गलत, वा अमान्य राहदानी नम्बर पेश गर्नुभयो भने तपाईं डिभीका लागि अयोग्य ठहरिनुहुनेछ । आवेदनका लागि प्रयोग गरिने राहदानीको प्रस्टसँग बुझिने छायाप्रति बनाउनुहोस् र आफ्नो कन्फर्मेशन नम्बर (बारम्बार सोधिने प्रश्न नं २७) सँगै सुरक्षित स्थानमा राख्नुहोस् भन्ने हाम्रो सल्लाह छ । आफ्नो आवेदनमा सही राहदानी नम्बर पेश गरियो भन्ने कुराको प्रमाण छायाप्रति मात्र भएर पुग्दैन तर यसले तपाईंको अवस्थालाई बुझाउन मद्दत गर्दछ । यस विषयमा अन्तिम निक्कौल कन्सुलर अधिकृतले तपाईंको डिभी अन्तर्वार्ताको समयमा गर्नेछन् ।

१४. के मैले र मेरो पति/पत्नीले छुट्टाछुट्टै आवेदन गर्न सक्छौं ?

सक्नुहुन्छ । श्रीमान् र श्रीमती दुबै आवेदनका लागि योग्य छन् भने उनीहरूले अलगअलग आवेदन दिन पाउँछन् । उनीहरूमध्ये जो छानिए पनि अर्कोले आश्रितको रूपमा भिसाको लागि आवेदन गर्न पाउँछ ।

१५. मेरो डिभी आवेदन फारममा परिवारका कुनकुन सदस्य उल्लेख गर्नुपर्ला ?

पति/पत्नी : यदि तपाईं कानूनसम्मत विवाहित हुनुहुन्छ भने तपाईंको पति/पत्नी तपाईंसँग बसे वा नबसे पनि वा तपाईंसँगै अमेरिका आप्रवासन गर्ने उद्देश्य राखेको भए वा नभए तापनि तपाईंले आफ्नो

पति/पत्नीको नाम उल्लेख गर्नु पर्दछ । कानुनी रूपमा अलगगै बसेको अवस्थामा बाहेक (अर्थात् अदालतद्वारा मान्यता प्राप्त लिखित सम्झौता वा अदालती आदेश प्राप्त भएको अवस्था) तपाईंले छुट्टिएर बसेको पति/पत्नीको नाम उल्लेख गर्नु पर्दछ । यदि तपाईं कानुनी रूपमा अलगगिएर बस्नुभएको अवस्था हो र तपाईंले आफ्नो पति/पत्नीको नाम उल्लेख गर्नुभएको खण्डमा त्यसले तपाईंको आवेदनमा कुनै असर पार्ने छैन । कानुनी रूपमा अलगगै बस्नु भनेको त्यो अवस्था हो, जहाँ दम्पती विवाहित नै रहे पनि अदालतको आदेशपछि अलगअलग बसेका हुन्छन् । तपाईं र तपाईंका पति वा पत्नी कानुनी रूपमा अलगगिनुभएको छ भने डाइभर्सिटी भिसा कार्यक्रमअन्तर्गत उहाँ तपाईंसँगै बसाइ सर्न पाउनुहुन्छ । कानुनी रूपमा आफूबाट अलगगिएको पति वा पत्नीको नाम फारममा संलग्न गरे वापत कुनै सजाय हुने छैन । अदालतको आदेशद्वारा आफ्नो पति वा पत्नीसँग कानुनी रूपमा अलगगिनुभएको छैन तर डाइभर्सिटी भिसाको लागि आवेदन दिनुअघि नै सम्बन्धविच्छेद गर्ने योजना बनाउनुभएको छ भने पनि निजको नाम फारममा संलग्न गर्नुपर्नेछ । योग्य पति वा पत्नीको नाम फारममा समावेश नगर्दा, वा आफूसँग विवाहित नरहेका व्यक्तिको नाम आफ्नो पति वा पत्नीको रूपमा समावेश गर्दा, तपाईं डिभीका लागि अयोग्य ठहरिनुहुनेछ । यदि तपाईं आवेदनको समयमा अविवाहित हुनुहुन्छ तर तपाईंले भविष्यमा विवाह गर्ने योजना बनाउनुभएको छ भने आवेदनमा भावी पति वा पत्नीको नाम समावेश गर्दा डिभीका लागि अयोग्य ठहरिने भएकोले यसो नगर्नुहोला । सम्बन्धविच्छेद वा पति/पत्नीको देहवसान भएको अवस्थामा भने पूर्व पति वा पत्नीको नाम उल्लेख गर्नुपर्दैन ।

यसको एक मात्र अपवाद तपाईंका पति/पत्नी अमेरिकी नागरिक वा अमेरिकी वैध स्थायी बासिन्दा भएको अवस्थामा लागु हुन्छ । आफ्नो पति वा पत्नी अमेरिकी नागरिक वा वैध स्थायी बासिन्दा भएको अवस्थामा निजलाई आवेदनमा संलग्न नगर्नु होला । अमेरिकी नागरिक वा अमेरिकी वैध स्थायी बासिन्दा भइसकेका पति/पत्नीलाई डिभी आवश्यक पर्ने वा जारी गरिने छैन । त्यस कारण तपाईंले आफ्नो आवेदन फारममा “विवाहित र मेरा पति/पत्नी अमेरिकी नागरिक वा अमेरिकी एलपीआर हुन्” छान्नुभयो भने तपाईंले आफ्ना पति/पत्नीसम्बन्धी थप जानकारी समावेश गर्न सक्नुहुने छैन ।

बालबालिका : ई-डिभी अनलाइन फारम भर्ने समयमा २१ वर्ष मुनि रहेका सबै अविवाहित जीवित सन्तानको नाम तपाईंले उल्लेख गर्नु पर्दछ, चाहे ती तपाईंका आफ्नै सन्तान हुन् वा तपाईंका पति/पत्नीका सन्तान हुन्, वा तपाईंद्वारा आफ्नो देशको कानून अनुरूप धर्मसन्तानका रूपमा ग्रहण गरिएका हुन् । तपाईंको सन्तान तपाईंसँग बसोबास नगर्ने भए तापनि वा तपाईंसँग अमेरिका आप्रवासन नगर्ने भए तापनि यदि आवेदन भर्ने समयमा तिनी २१ वर्षभन्दा कम उमेरका हुन् भने उनीहरूको नाम उल्लेख गर्नु पर्दछ । यदि तपाईंको सन्तान अमेरिकी नागरिक वा अमेरिकाका वैध स्थायी बासिन्दा हुन् भने उनीहरूको नाम उल्लेख गर्नुपर्दैन तर उल्लेख गरिएको खण्डमा तपाईंको आवेदनलाई कुनै असर पर्दैन ।

आमाबुबा वा दाइभाइ/दिदीबहिनीले आश्रितका रूपमा डिभी नपाउने भएकाले उनीहरूको नाम आवेदनमा उल्लेख नगर्नुहोला ।

आफ्ना सन्तानको विवरण उल्लेख गर्नेबित्तिकै उनीहरूले भिसाको लागि आवेदन गर्नुपर्ने वा तपाईंसँगै अमेरिका जानुपर्छ भन्ने होइन । तर तपाईंले शुरूको आवेदनमा आफ्ना योग्य सन्तानको विवरण उल्लेख गर्नुभएन, वा आफ्नो आश्रित नरहेको व्यक्तिको नाम समावेश गर्नुभयो भने तपाईं डिभीका लागि अयोग्य ठहरिनुहुनेछ, र तपाईंका पति/पत्नी र सन्तान समेत तपाईंअन्तर्गत प्राप्त हुने डिभीका लागि अयोग्य

ठहरिनेछन् । आवेदनको समय पश्चात् भएको सन्तानको सम्बन्धमा यो लागु हुँदैन । तपाईंको आवेदनमा नाम समावेश भए तापनि यदि तपाईंको पति/पत्नी डिभिभा लागि योग्य हुनुहुन्छ भने उहाँले पनि छुट्टै आवेदन भर्न सक्नुहुन्छ र दुवै आवेदनमा परिवारका सबै योग्य आश्रितहरूको विवरण उल्लेख गरिएको हुनै पर्छ । (बारम्बार सोधिने प्रश्न नं १२ हेर्नुहोस्)

१६. मैले आफ्नो आवेदन आफैले पेश गर्नु पर्नेछ वा अन्य कसैले पनि पेश गरिदिन सक्नेछ ?

तपाईंले आफ्नो आवेदन आफैले तयार गरी पेश गर्न प्रोत्साहन गरिन्छ तर अन्य कसैले पनि पेश गरिदिनसक्नेछ । आवेदक स्वयंले आवेदन पेश गरेको होस् वा वकिल, साथी, नातेदार, आदिको सहयोग लिई आवेदन पेश गरिएको होस् एक व्यक्तिको नामबाट केवल एउटा मात्र आवेदन पेश गर्न सकिनेछ, र आवेदनमा दिइएको जानकारी सही र पूर्ण रहेको जिम्मेवारी केवल डाइभिर्सिटी भिसाको आवेदनमा इडिफिकेट व्यक्तिले लिनुपर्नेछ । सही वा पूर्ण रूपमा नभरिएको आवेदन रद्द हुनसक्छ । आवेदकले आफ्नो कन्फर्मेशन नम्बर आफैसँग सुरक्षित राख्नु पर्दछ ताकि पछि आफै dvprogram.state.gov मा गई आफ्नो आवेदन कत प्रक्रियामा पुगेको छ भनी Entrant Status Check मार्फत हेर्न सक्नेछ । आवेदकहरूले ई-डिभि भाडा प्रदान गरेको ईमेल खाता र त्यसमा आफ्नो पहुँच कायम राख्नुपर्नेछ ।

१७. मैले अर्कै वर्गको आप्रवासी भिसाका लागि आवेदन गरिसकेको छु । के मेले डिभि कार्यक्रमका लागि पनि आवेदन गर्नसक्छु ?

सक्नुहुन्छ ।

१८. के म ई-डिभि आवेदन फारम word processing program मा डाउनलोड गरी save गरेर पछि भर्नसक्छु ?

सक्नुहुन्न । पछि बुझाउने गरेर अन्य कुनै program मा फारम भर्न र save गर्न मिल्दैन । ई-डिभि फारम अनलाइनमार्फत मात्र भर्न मिल्ने फारम हो । यो अनलाइन रहेकै बेला भरी बुझाउनु पर्दछ ।

१९. के मैले अनलाइन फारम सेभ गरी पछि भर्नसक्छु ?

सक्नुहुन्न । ई-डिभि दर्ता फारम एकै पटकमा भरेर बुझाउनुपर्ने किसिमले तयार पारिएको छ । फारम डाउनलोड गरिसकेपछि तपाईंले ६० मिनेट भित्रमा भरेर बुझाउनु पर्दछ । यदि तपाईं ६० मिनेटमा फारम भर्न असमर्थ हुनुभयो भने तपाईंको फारम अपूर्ण हुनेछ र तपाईंले भर्नुभएको विवरण खारेज हुनेछ । दोहोरो आवेदन नपरोस् भन्ने कुराको सुनिश्चित गर्नका लागि कुनै पनि आंशिक रूपमा भरिएको आवेदनलाई सिस्टमले स्वतः खारेज गर्दछ । के-के विवरण भर्नु पर्दछ भन्ने कुरा थाहा पाउनका लागि फारम भर्नुभन्दा अगाडि डिभि निर्देशिका पूरै पढ्नुहोस् ।

२०. मसँग स्क्यानर (scanner) छैन । के मैले अमेरिकामा रहेका आफन्तलाई फोटो पठाउनसक्छु, ताकि उनीहरूले फोटो स्क्यान गरेर मलाई पठाउन सकून् ?

यदि तपाईंको फोटोले निर्देशिकामा उल्लिखित आवश्यकताहरू पूरा गर्दछ र अनलाइन फारम भर्दा बुझाउनुहुन्छ भने अवश्य सक्नुहुन्छ। अनलाइन आवेदन भर्ने समयमा तपाईंसँग स्क्यान गरिएको फोटो हुनु पर्दछ। पछि छुट्टै पेश गर्न मिल्दैन। पूरै आवेदन (फोटो र आवेदन एक साथ) अमेरिका वा अन्य देशबाट इलेक्ट्रोनिक माध्यमबाट बुझाउन सकिन्छ।

२१. यदि ई-डिभी प्रणालीले मेरो फारम रद्द गर्‍यो भने मैले फारम पुनः भर्नसक्छु ?

सक्नुहुन्छ। तर आवेदन २०२१ नोभेम्बर ९, मङ्गलबारको १२ बजे (मध्याह्न) इस्टर्न स्ट्यान्डर्ड टाइम (ईएसटी) (जीएमटी-५) भित्र पुनः पेश गरिसक्नुपर्छ। ई-डिभी प्रणालीले तपाईंको सुरुको आवेदन स्वीकार नगरेको अवस्थामा तपाईंले अर्को आवेदन पेश गरेमा तपाईंलाई नकारात्मक असर पर्ने छैन। तर कहिलेकाहीं इन्टरनेटको खराबीको कारण तपाईंले आफ्नो फोटो अस्वीकार भएको सूचना उति नै खेर नपाउन सक्नुहुन्छ। एक आवेदकले पूर्ण रूपमा फारम भरेपछि जबसम्म कम्पर्मेशन प्राप्त गर्दैन त्यति बेलासम्म जति पटकसम्म पनि फारम भरेर पठाउन सक्नेछ। तपाईंले कन्फर्मेशन नोटिस प्राप्त गर्नुभयो भने तपाईंको आवेदन दर्ता भएको बुझ्नु पर्दछ। त्यसपछि चाहिँ थप आवेदन नबुझाउनुहोला।

२२. आवेदन बुझाएको कति समयपछि मैले इलेक्ट्रोनिक कन्फर्मेशन नोटिस प्राप्त गर्नेछु ?

तपाईंले कन्फर्मेशन नोटिस तत्कालै प्राप्त गर्नुहुनेछ। सोसँगै तपाईंले एउटा कन्फर्मेशन नम्बर पनि प्राप्त गर्नुहुनेछ जुन नम्बर तपाईंले टिपी आफूसँग सुरक्षित राख्नु पर्दछ। तर इन्टरनेटका कारण कहिलेकाहीं ढिलाइ हुनुसक्छ। तपाईंले कन्फर्मेशन नोटिस प्राप्त नगरुञ्जेल जति पटकसम्म पनि "submit" बटन थिच्न सक्नुहुन्छ। तर एकपटक कन्फर्मेशन नोटिस प्राप्त गरिसकेपछि भने आवेदन पुनः दर्ता नगर्नुहोला।

२३. मैले "सबमिट" बटन थिच्ँ तर कन्फर्मेशन नम्बर पाइँनँ। मैले फेरि आवेदन भर्ने भने के म अयोग्य हुनेछु ?

तपाईंले कन्फर्मेशन नम्बर पाउनुभएन भने तपाईंको आवेदन दर्ता भएन। अर्को आवेदन पेश गर्नुहोस्। यसलाई दोहोरो आवेदनका रूपमा गनिने छैन। कन्फर्मेशन नम्बर पाएपछि भने आफ्नो विवरण पुनः पेश नगर्नुहोस्।

छनोट

२४. आफू छनोट भएको कसरी थाहा पाउने ?

सन् २०२२ मे ८ देखि २०२३ सेप्टेम्बर ३० सम्म ई-डिभीको वेबसाइट dvprogram.state.gov मा उपलब्ध Entrant Status Check हेर्न सक्नुहुन्छ। Entrant Status Check मार्फत मात्र तपाईंले आफू छनोट भए नभएको थाहा पाउन सक्नुहुन्छ। त्यसमा भिसा आवेदन तथा आप्रवासी भिसाको लागि अन्तर्वार्ता मिति र समयबारे थप जानकारी समेत दिइएको हुन्छ। सबै भिसाको उपलब्धता सुनिश्चित गर्नका लागि अमेरिकी विदेश मन्त्रालयले २०२२ मे ८ पछि थप विजेताहरूलाई सूचित गर्नका लागि

Entrant Status Check प्रयोग गर्न सक्नेछ । कुनै पनि अध्यावधिक जानकारीका लागि आफ्नो कन्फर्मेशन नम्बर २०२३ सेप्टेम्बर ३० सम्म राखिरहनुहोस् । Entrant Status Check र डाइभिर्सिटी भिसाको लागि अनलाइन आवेदन भर्ने अमेरिकी विदेश मन्त्रालयको एक मात्र आधिकारिक वेबसाइट dvprogram.state.gov हो ।

तपाईं छनोट भएको जानकारी अमेरिकी विदेश मन्त्रालयले गराउँदैन । (बारम्बार सोधिने प्रश्न नं २५ हेर्नुहोस्)

२५. आफू छनोट नभएको कसरी थाहा पाउने ? के मलाई जानकारी गराइन्छ ?

यदि तपाईंको आवेदन छनोट भयो भने अमेरिकी विदेश मन्त्रालयले तपाईंलाई प्रत्यक्ष रूपमा सूचित गर्दैन । डिभी-२०२३ कार्यक्रमका लागि आफू छानिए नछानिएको थाहा पाउनका लागि Entrant Status Check प्रयोग गर्नु पर्दछ । तपाईंले सन् २०२२ मे ढ देखि २०२३ सेप्टेम्बर ३० सम्म ई-डिभीको वेबसाइटमा Entrant Status Check मार्फत आफ्नो डिभी-२०२३ को लागि आवेदन कुन अवस्थामा छ भनी हेर्न सक्नुहुन्छ । आफ्नो कन्फर्मेशन नम्बर कम्तीमा सन् २०२३ सेप्टेम्बर ३० सम्म राख्नुहोस् । (अघिल्लो वर्ष अर्थात् डिभी-२०२२ को कार्यक्रमसम्बन्धी जानकारी सन् २०२२ सेप्टेम्बर ३० सम्म वेबसाइटमा उपलब्ध हुन्छ ।)

२६. मैले आफ्नो कन्फर्मेशन नम्बर हराएँ भने के गर्ने ?

Entrant Status Check हेर्नको लागि कन्फर्मेशन नम्बर चाहिन्छ । कन्फर्मेशन नम्बर हराएको खण्डमा तपाईंले ई-डिभीको वेबसाइटमा गई आफ्नो ईमेल ठेगाना र व्यक्तिगत विवरण बुझाई आफ्नो कन्फर्मेशन नम्बर पुनः प्राप्त गर्न सक्नुहुन्छ ।

अमेरिकी दूतावास तथा वाणिज्यदूतावासहरूले र केन्टकी कन्सुलर सेन्टरले तपाईं छनोट भए नभएको बारे जानकारी प्रदान गर्दैन र तपाईंको कन्फर्मेशन नम्बर पनि उपलब्ध गराउँदैन । अमेरिकी विदेश मन्त्रालयले छनोट भएकाहरूको सूची उपलब्ध गराउँदैन ।

२७. अमेरिकी विदेश मन्त्रालयबाट मैले जानकारी ईमेलमार्फत प्राप्त गर्नेछु वा हुलाकमार्फत ?

अमेरिकी विदेश मन्त्रालयले तपाईंलाई व्यक्तिगत रूपमा जानकारी गराउँदैन । अमेरिकी सरकारले हालसम्म कहिल्यै पनि ईमेलमार्फत छनोट भएकाहरूलाई सूचित गर्ने गरेको छैन र डिभी-२०२३ कार्यक्रमका लागि पनि ईमेलमार्फत जानकारी गराउने कुनै योजना राखेको छैन । यदि तपाईं छनोट हुनुभयो भने तपाईंले Entrant Status Check मा उल्लिखित निर्देशनहरूको पालना गरिसकेपछि मात्र ईमेलमार्फत भिसाको लागि अपोइन्टमेन्टको जानकारी प्राप्त गर्नुहुनेछ । यसरी भिसा अपोइन्टमेन्टका सम्बन्धमा प्राप्त हुने ईमेलमा भिसाको लागि अन्तर्वार्ताको मिति र समय दिइएको हुँदैन । त्यसमो केवल विस्तृत जानकारीका लागि Entrant Status Check को वेबसाइटमा जानुहोला भनिएको हुन्छ । अमेरिकी विदेश मन्त्रालयले डिभी कार्यक्रमका आवेदकहरूलाई आफ्नो स्टेटसका लागि Entrant Status Check गर्न सम्झाउनका लागि ईमेलहरू पठाउन सक्छ । तर त्यस्ता ईमेलमा डिभी कार्यक्रमका आवेदकलाई डिभी पढ्नु वा परेन भन्ने कुनै किसिमको सङ्केत हुँदैन ।

अमेरिकी सरकारका आधिकारिक वेबसाइटहरूको अन्तमा ".gov" हुन्छ । अन्तमा ".com", ".org", वा ".net" हुने कतिपय गैरसरकारी वेबसाइटहरूले भिसासम्बन्धी सूचना राख्ने गरेको पाइएको छ । यस्ता वेबसाइटमा जेजस्ता सूचना भए पनि ती अमेरिकी सरकारसँग सम्बद्ध छैनन् ।

चेतावनी : कुनैकुनै वेबसाइटले तपाईंलाई ईमेल पठाई पैसा वा व्यक्तिगत जानकारी पठाउन अनुरोध गर्नसक्छ । तपाईंलाई फारम र आप्रवासन प्रक्रियासम्बन्धी जानकारीका लागि शुल्क माग्न सक्छ, जुन अमेरिकी विदेश मन्त्रालयको वेबसाइट travel.state.gov वा अमेरिकी दूतावास तथा वाणिज्यदूतावासका वेबसाइटहरूमा निःशुल्क उपलब्ध छन् । साथै विभिन्न संस्था वा वेबसाइटहरूले डिभीसम्बन्धी सेवाहरूको लागि तपाईंबाट शुल्क लिनसक्छ । यदि तपाईंले त्यस्ता गैरसरकारी संस्था वा वेबसाइटहरूलाई पैसा पठाउनुभयो भने तपाईंको पैसा कहिल्यै फिर्ता आउने छैन । साथै कहिल्यै पनि आफ्नो व्यक्तिगत जानकारी त्यस्ता वेबसाइटहरूलाई नपठाउनुहोला । तपाईंको जानकारी प्रयोग गरी तिनीहरूले तपाईंको पहिचान चोर्न सक्छन् वा तपाईंको नाममा जालसाजीपूर्ण कार्यहरू गर्न सक्छन् ।

यस्ता छलकपटपूर्ण ईमेलहरू केन्टकी कन्सुलर सेन्टर वा अमेरिकी विदेश मन्त्रालयसँग आबद्ध भएको भनी भुठ बोल्ने व्यक्तिहरूबाट आउन सक्छन् । स्मरण गर्नुहोस्, अमेरिकी विदेश मन्त्रालयले कहिले पनि कसैलाई पनि उनीहरू डिभीका लागि छानिए भनेर ईमेल पठाएको छैन, न त डिभी-२०२३ को कार्यक्रममा सोही प्रयोजनका लागि ईमेल प्रयोग गर्ने कुनै योजना छ । अमेरिकी विदेश मन्त्रालयले हुलाकमार्फत वा वेस्टर्न युनियन जस्ता रकमान्तर सेवा प्रयोग गरी पैसा पठाउन अनुरोध गर्दैन । यद्यपि, हैसियत समायोजन गर्नका लागि युएससीआईएसलाई प्राप्त हुलाक शुल्क आवश्यक पर्दछ । हैसियत समायोजनसम्बन्धी थप जानकारीका लागि यस [साइट](#)मा जानुहोला ।

२८. डिभी-२०२३ का लागि कति जना छनोट गरिनेछन् ?

डिभी-२०२३ का लागि ५५,००० डाइभर्सिटी भिसाहरू उपलब्ध छन् । छनोट भएका सबै ५५,००० जना भिसाका लागि योग्य नहुन पनि सक्ने भएकोले वा कतिपयले भिसा लिन नचाहने पनि हुनसक्ने भएकोले उपलब्ध सबै डिभी भिसा जारी गर्ने कोसिस गर्न सकियोस् भन्ने उद्देश्यले अमेरिकी विदेश मन्त्रालयले ५५,००० भन्दा बढी आवेदनहरू छनोट गर्नेछ । तर यसको अर्थ यो पनि हुन आउँछ कि प्राथमिक चरणमा छनोट भएका सबैलाई भिसा पुग्ने छैन । ५५,००० डिभीमध्ये सकेसम्म बढी डिभी सदुपयोग गर्ने प्रयत्नस्वरूप अमेरिकी विदेश मन्त्रालयले यसो गरेको हो ।

तपाईंले ई-डिभीको वेबसाइटमा रहेको Entrant Status Check मा आफू छनोटमा परे नपरेको र भिसाको प्रक्रिया अगाडि बढ्ने नबढ्ने हेर्न सक्नुहुन्छ । डिभी-२०२३ कार्यक्रमको लागि आवश्यक सबै कागजी प्रक्रिया पूरा गर्नेहरूका लागि अन्तर्वार्ता सन् २०२२ अक्टोबरदेखि शुरु हुनेछ । छनोटमा परेका आवेदकहरूलाई विदेशस्थित अमेरिकी कन्सुलर अधिकृतहरूसँग हुने अन्तर्वार्तासम्बन्धी जानकारी ४ देखि ६ हप्ता अगाडि डिभीको वेबसाइटको Entrant Status Check मार्फत जानकारी गराइनेछ ।

प्रत्येक महिना त्यस महिना भिसा जारीका लागि तयार आवेदकहरूलाई उपलब्ध भएसम्म भिसा जारी गर्न सकिनेछ । सबै ५५,००० वटै डाइभर्सिटी भिसा जारी भइसकेपछि कार्यक्रम समाप्त हुनेछ । भिसा सङ्ख्याहरू सन् २०२३ सेप्टेम्बरभन्दा अगाडि सकिन सक्नेछन् । भिसा प्राप्त गर्न चाहने छनोटमा परेका आवेदकहरूले आफ्नो केसमाथि तत्काल उपयुक्त प्रक्रिया शुरु गर्न तयार हुनुपर्नेछ । **गोलाप्रथाबाट**

छनोट हुने बित्तिकै तपाईंले भिसा पाउनु हुनेछ वा भिसाका आवेदन दर्ता गर्ने मौका पाउनु हुनेछ वा भिसाका लागि अन्तर्वार्ता निर्धारण गर्न पाउनु हुनेछ भन्ने कुरा सुनिश्चित हुँदैन । छनोटको मतलब केवल तपाईं डिभी भिसाको लागि आवेदन दिन योग्य हुनुहुन्छ । तपाईंको न्याङ्क नम्बर सम्भावित रूपमा डाइभर्सिटी भिसा जारी गरिन अन्तिम प्रोसेसिङका लागि योग्य बन्छ कि बन्दैन भन्ने मात्र हो । यस्ता आवेदकहरूलाई बढीमा ५५ हजार भिसा जारी गर्न सकिनेछ ।

२९. सफल आवेदकहरूको छनोट कसरी गरिन्छ ?

छनोटको आधिकारिक सूचना Entrant Status Check को माध्यमद्वारा सन् २०२२ मे ८ बाट उपलब्ध भई सन् २०२३ सेप्टेम्बर ३० सम्म ई-डिभीको वेबसाइट dvprogram.state.gov मा उपलब्ध हुनेछ । अमेरिकी विदेश मन्त्रालयले छनोटको सूचना वा पत्रहरू नियमित हुलाक वा ईमेलमार्फत पठाउने छैन । तपाईं डिभीका लागि छनोट हुनुभयो भन्ने व्यहोरा सहितको अमेरिकी विदेश मन्त्रालयद्वारा प्रेषित नगरिएको पत्र वा ईमेल प्राप्त भएमा त्यो आधिकारिक होइन । अमेरिकी विदेश मन्त्रालयबाट प्राप्त हुने कुनै पनि ईमेलले तपाईंलाई तपाईंको निवेदनबारे नयाँ जानकारीको लागि Entrant Status Check हेर्न निर्देशित गर्नेछ । हैसियत समायोजन गर्नुपर्ने अवस्थामा बाहेक विदेश मन्त्रालयले कहिल्यै पनि तपाईंलाई हुलाक वा वेस्टर्न युनियन लगायतमार्फत पैसा पठाउन अनुरोध गर्ने छैन । हैसियत समायोजनसम्बन्धी थप जानकारीका लागि यस साइटमा जानुहोला ।

हरेक क्षेत्रबाट प्राप्त आवेदनहरूलाई अलगअलग रूपमा सङ्ख्याकृत गरिन्छ । दर्ता अवधिको अन्त्यमा हरेक भौगोलिक क्षेत्रबाट प्राप्त आवेदनहरूलाई कम्प्युटरले विनाक्रमबद्ध रूपमा छनोट गर्दछ । हरेक क्षेत्रमा विनाक्रमबद्ध रूपमा छनोट हुने पहिलो आवेदन पहिलो केसको रूपमा दर्ता हुन्छ र दोस्रो छनोटमा परेको आवेदन दोस्रो केसको रूपमा दर्ता हुन्छ, आदि । दर्ता अवधिमा प्राप्त सबै आवेदनहरूको हरेक क्षेत्रभित्र छनोटमा पर्नसक्ने सम्भावना बराबर हुन्छ । जब आवेदन छनोटमा पर्छ, आवेदकले छनोट भएको सूचना सन् २०२२ मे ८ पश्चात् ई-डिभीको वेबसाइट dvprogram.state.gov मा उपलब्ध Entrant Status Check मार्फत प्राप्त गर्नेछ । भिसा आवेदकका रूपमा छनोट भई अमेरिकी दूतावास वा वाणिज्यदूतावासमा भिसा अन्तर्वार्ताका लागि उपस्थित हुने निर्देशन नआएसम्म वा अमेरिकामा रहेकाहरूले आफ्नो स्टेटस मिलान गर्नका लागि अमेरिकामै USCIS मा आवेदन नदिएसम्म अमेरिकी विदेश मन्त्रालयको केन्टकी कन्सुलर सेन्टर (केसीसी) ले केसउपर कार्यवाही गर्नेछ ।

३०. म संयुक्त राज्य अमेरिकामा छु । यदि म छनोट भएँ भने के मैले USCIS सँग आफ्नो स्टेटस समायोजन गर्नुपर्छ ?

पर्छ । अध्यागमन तथा राष्ट्रियतासम्बन्धी ऐनको दफा २४५ को शर्तअनुसार जो व्यक्ति संयुक्त राज्य अमेरिकामा भौतिक रूपमा उपस्थित छन् उनीहरूले USCIS मा स्थायी बसोबासको लागि निवेदन दिन सक्छन् । USCIS लाई आफ्नो केसउपर कार्यवाही गर्नका लागि पर्याप्त समय दिनु पर्दछ ताकि उसले तपाईंको विदेशमा रहेको पति/पत्नी वा २१ वर्ष मुनिका सन्तान लगायतको केसउपर सन् २०२२ सेप्टेम्बर ३० अगाडि नै सबै प्रक्रिया सम्पन्न गर्न सकोस् किनभने त्यस मितिपछि डिभी-२०२३ कार्यक्रम समाप्त हुन्छ । कुनै पनि अवस्थामा सन् २०२३ सेप्टेम्बर ३० को मध्यरातपछि डिभी-२०२३ कार्यक्रमको लागि प्रवेशाज्ञा नम्बर उपलब्ध हुने छैन ।

३१. यदि म छनोट भएँ भने मैले कति समयभित्र डाइभर्सिटी भिसाको लागि आवेदन दिन पाउँछु ?

यदि तपाईं डिभी-२०२३ को लागि छनोट हुनुभयो भने तपाईंले अमेरिकी सरकारको आर्थिक वर्ष २०२३ मा मात्रै भिसाको लागि आवेदन गर्न सक्नुहुन्छ : त्यो हो सन् २०२२ अक्टोबर १ देखि २०२३ सेप्टेम्बर ३० । आफ्ना कार्यक्रम च्याङ्क नम्बरहरू थप प्रशोधनका लागि योग्य बनेपछि छनोटमा परेका आवेदकहरूलाई सम्भव भएसम्म चाँडो भिसाका लागि आवेदन गर्न प्रोत्साहन गरिन्छ ।

छनोट भएका सबैले आर्थिक वर्षको अन्त्यसम्ममा भिसा लिइसक्नुपर्छ वा आफ्नो स्टेटस परिवर्तन गरिसक्नुपर्छ । छनोटमा परेका तर सन् २०२३ सेप्टेम्बर ३० (आर्थिक वर्षको अन्त्य) सम्म भिसा प्राप्त नगरेका व्यक्तिहरूले डिभी प्रक्रियालाई अर्को वर्ष सारी डिभी प्राप्त गर्नसक्ने छैनन् । साथै पति/पत्नी वा सन्तानको हकमा पनि भिसा २०२२ अक्टोबर १ देखि २०२३ सेप्टेम्बर ३० सम्ममा लिइसक्नु पर्दछ । विदेशमा आवेदन दिएका आवेदकहरूले अन्तर्वार्तासम्बन्धी जानकारी Entrant Status Check मार्फत अन्तर्वार्ताको ४ देखि ६ हप्ता अगाडि प्राप्त गर्नेछन् ।

३२. यदि डिभीका लागि छनोट भएको व्यक्तिको मृत्यु भयो भने के हुन्छ ?

अमेरिका प्रवेश गर्नुभन्दा अगाडि नै डिभीमा छनोट भएको व्यक्तिको मृत्यु भएमा उसको डिभीको केस स्वतः खारेज हुनेछ । निजका योग्य पति वा पत्नी वा सन्तानहरू पनि उक्त केस अन्तर्गतको डिभी भिसाका लागि योग्य रहने छैनन् । उनीहरूलाई भिसा जारी गरिएको छ भने त्यस्तो भिसा खारेज हुनेछ ।

शुल्क

३३. डाइभर्सिटी भिसा कार्यक्रममा सहभागी हुन कति शुल्क लाग्छ ?

इलेक्ट्रोनिक आवेदन बुझाउन कुनै शुल्क लाग्दैन । तर यदि तपाईं छनोट हुनुभयो र डाइभर्सिटी भिसाको लागि आवेदन गर्नुभयो भने तपाईंले भिसा आवेदन र अन्तर्वार्ताका बेला भिसासम्बन्धी सम्पूर्ण शुल्क अमेरिकी दूतावास वा वाणिज्यदूतावासमा कन्सुलर क्याशियरलाई बुझाउनु पर्दछ । यदि तपाईं छनोट हुनुभयो र तपाईं अमेरिकामा हुनुहुन्छ भने तपाईंले आफ्नो स्टेटस परिवर्तन गर्न USCIS मा आवेदन गर्नुपर्छ र लाग्ने सबै शुल्क पनि सिधै USCIS लाई नै तिर्नुपर्छ । यदि तपाईं छनोट हुनुभयो भने तपाईंले ई-डिभीको वेबसाइट dvprogram.state.gov मा उपलब्ध निर्देशनहरूसँगै डिभी र आप्रवासी भिसासम्बन्धी लाग्ने आवेदन शुल्कका बारे विवरण प्राप्त गर्नुहुनेछ ।

३४. यदि म छनोट भएँ भने मैले डिभी र आप्रवासी भिसाको शुल्क कहाँ र कसरी बुझाउनु पर्दछ ?

यदि तपाईं डिभी कार्यक्रमका लागि छनोट हुनुभयो भने तपाईंले ई-डिभीको वेबसाइट dvprogram.state.gov को Entrant Status Check मार्फत डिभी भिसा आवेदनसम्बन्धी जानकारी पाउनुहुनेछ । डिभी र आप्रवासी भिसाको लागि चाहिने दस्तुर तपाईंले अमेरिकी दूतावास वा वाणिज्यदूतावासमा आफै उपस्थित भई भिसाको लागि अन्तर्वार्ता दिने बेलामा बुझाउनु पर्दछ । कन्सुलरको क्याशियरले भिसा आवेदकलाई तत्कालै अमेरिकी सरकारद्वारा जारी रसिद दिनेछ । यदि

तपाईंले अमेरिकी दूतावास वा वाणिज्यदूतावासमा आप्रवासी भिसाको लागि आवेदन गर्दै हुनुहुन्छ भने हुलाक, वेस्टर्न युनियन, वा अन्य कुनै पनि माध्यमबाट पैसा नपठाउनुहोस् ।

यदि तपाईं छनोट हुनुभयो र तपाईं अमेरिकामै हुनुहुन्छ र USCIS मार्फत आफ्नो स्टेटस परिवर्तन गर्दै हुनुहुन्छ भने ई-डिभीको वेबसाइट dvprogram.state.gov मा रहेको Entrant Status Check मा अमेरिकी बैंकमा डिभी शुल्क कसरी पठाउने भन्ने बारेमा छुट्टै निर्देशन राखिएको छ ।

३५. यदि मैले डिभीको लागि आवेदन गरें तर मैले भिसा प्राप्त गरिनँ भने के मैले भिसा शुल्क फिर्ता पाउनेछु ?

पाउनुहुने छैन । भिसा आवेदन शुल्क फिर्ता हुँदैन । भिसा प्राप्त गर्नका लागि तपाईंले यस निर्देशिकामा उल्लेख गरिएका सबै आवश्यकताहरू पूरा गरेको हुनु पर्दछ । यदि कन्सुलर अधिकृतले तपाईं भिसाको लागि अयोग्य रहेको निर्धारण गरेमा वा तपाईं अमेरिकी कानून अनुरूप डिभीका लागि अयोग्य रहेको ठहर गरेमा उक्त अधिकृतले तपाईंलाई भिसा दिन मिल्दैन र तपाईंले तिर्नुभएको शुल्क पनि फिर्ता पाउनुहुने छैन ।

अयोग्यता

३६. के म डिभी भिसाको लागि अयोग्य भएको खण्डमा कुनै आधारमा छुट पाउन सक्छु ? के भिसा छुटसम्बन्धी आवेदनउपर कुनै विशेष प्रकारको कार्यवाही हुन्छ ?

तपाईंले कुनै प्रकारको छुट पाउनुहुने छैन । इमिग्रेशन एण्ड नेशनेलिटी एक्ट (INA) मा भएको प्रावधानमा बाहेक भिसाको लागि छुटका लागि कुनै विशेष प्रावधान छैन । तर अमेरिकी नागरिक वा अमेरिकी वैध स्थायी निवासी नातेदार रहेका केही डिभी भिसा आवेदकलाई भने छुटको विशेष प्रावधान रहेको छ । तर समयको पावन्दीले गर्दा डिभी आवेदकलाई यसबाट लाभ लिन कठिन छ ।

डिभीसम्बन्धी जालसाजी

३७. मैले इन्टरनेट ठगी वा नचाहिँदो ईमेलबारे कसरी रिपोर्ट गर्ने ?

कृपया www.econsumer.gov मा जानुहोस् । यो ३६ देशका उपभोक्ता संरक्षणसम्बन्धी निकायहरूसँगको सहकार्यमा उपभोक्ता संरक्षण आयोग (फेडरल ट्रेड कमिशन) ले सञ्चालन गर्दछ । त्यस्तै फेडरल व्युरो अफ इन्भेस्टिगेशन (FBI) को वेबसाइट www.fbi.gov मा गई रिपोर्ट पनि गर्न सक्नुहुनेछ । त्यसै गरी अवाञ्छित ईमेल बारे रिपोर्ट गर्नका लागि econsumer.gov मा भएको “Telemarketing and Spam” औजार प्रयोग गर्नुहोस् वा थप जानकारीका लागि [Department of Justice Unsolicited Commercial Email \(“Spam”\)](http://www.dhs.gov) वेबपेजमा जानुहोस् ।

डिभी तथ्याङ्क

३८. डिभी-२०२३ को लागि कति वटा भिसा जारी गरिनेछ ?

कानूनतः योग्य व्यक्तिका लागि बढीमा ५५,००० भिसाहरू उपलब्ध हुन्छन् ।

विविध

३९. यदि म डिभी कार्यक्रमबाट भिसा पाउन सफल भएँ भने के अमेरिकी सरकारले मलाई अमेरिका जाने हवाई टिकट, घर वा जागिर खोज्न सहयोग, स्वास्थ्य सुविधा, वा अमेरिकामा पूर्ण व्यवस्थित नभइञ्जेलसम्मका लागि केही खर्चको व्यवस्था गर्नेछ ?

गर्ने छैन । तपाईंले डिभी कार्यक्रममार्फत भिसा प्राप्त गर्नुभयो भने अमेरिकी सरकारले तपाईंलाई माथि उल्लिखित कुनै पनि सेवाहरू उपलब्ध गराउँदैन । यदि तपाईं डिभी कार्यक्रमद्वारा भिसाको आवेदनका लागि छानिनुभयो भने भिसा जारी गरिनुभन्दा पहिला तपाईंले आफू अमेरिकामा सार्वजनिक भार हुनुहुने छैन भनेर प्रदर्शन गर्नुपर्नेछ । यदि तपाईं छानिनुभयो र डिभीका लागि भिसा आवेदन पेश गर्नुभयो भने तपाईंले सार्वजनिक भारलाई कसरी मूल्याङ्कन गरिन्छ र आफू अमेरिकामा सार्वजनिक भार हुने सम्भावना छैन भन्ने कुरा जनाउन कस्तो प्रमाण पेश गर्न सकिन्छ भन्ने विषयमा अमेरिकी विदेश मन्त्रालयले जारी गरेको सार्वजनिक निर्देशनसँग आफूलाई परिचित बनाउनु पर्दछ ।

डिभी-२०२३ मा भाग लिन योग्य देश/क्षेत्रहरूको सूची :

निम्न सूचीकृत राष्ट्रहरू डिभी-२०२३ का लागि योग्य छन् र भौगोलिक क्षेत्रका आधारमा विभाजित गरिएका छन् । उपनिवेशिक भूभागहरू शासक राष्ट्रअन्तर्गत राखिएका छन् । डिभी-२०२३ का लागि अयोग्य ठहर गरिएका देशका नागरिक (नेटिभ) USCIS ले INA को Section 203 (c) बमोजिम गरेको हो । अयोग्य देशहरूको नाम (जुन देशबाट धेरै सङ्ख्यामा अमेरिका आप्रवासन भइसकेको छ) क्षेत्रीय सूचीको मुनि उल्लेख गरिएको छ ।

अफ्रिका

अल्जेरिया
अंगोला
बेनिन
बोत्सवाना
बुर्किना फासो
बुरुन्डी
क्यामरून
काबो वर्डे
मध्य अफ्रिकी गणतन्त्र
चाड
कोमोरोस
कंगो
कंगो, प्रजातान्त्रिक गणतन्त्र

कोटे डी आइवर (आइवरी कोस्ट)
जिबूती
इजिप्ट*
इक्वेटोरियल गिनी
इरिट्रिया
इथियोपिया
गेबोन
गाम्बिया, द
घाना
गिनी
गिनी-बिसाउ
केन्या
लेसोथो
लाइबेरिया
लिबिया
मेडागास्कर
मलावी
माली
मारिटानिया
मोरिशस
मोरक्को
मोजाम्बिक
नामिबिया
नाइजर
रुवाण्डा
साओ टोम र प्रिन्सिपे
सेनेगल
सेशेल्स
सिएरा लियोन
सोमालिया
दक्षिण अफ्रिका
दक्षिण सुडान
सुडान
इस्वातिनी
तान्जानिया
टोगो
ट्युनिसिया
युगान्डा
जाम्बिया

जिम्बाब्वे

अफ्रिकाको सन्दर्भमा नाइजेरियाका नागरिकहरू यस वर्षको डाइभर्सिटी भिसा कार्यक्रममा सहभागी हुन पाउने छैनन् ।

एसिया

अफगानिस्तान

बहराइन

भुटान

ब्रुनाई

बर्मा

कम्बोडिया

इन्डोनेसिया

इरान

इराक

इजरायल*

जापान***

जोर्डन*

कुवेत

लाओस

लेबनान

मलेशिया

माल्दिभ्स

मंगोलिया

नेपाल

उत्तर कोरिया

ओमान

कतार

साउदी अरेबिया

सिंगापुर

श्रीलंका

सिरिया*

ताइवान**

थाईल्याण्ड

तिमोर-लेस्टे

संयुक्त अरब इमिरेट्स

यमन

* सन् १९६७ जुनभन्दा पहिले इजिप्ट, जोर्डन, र सिरियाअन्तर्गत रहेका भूभागमा जन्मेका नागरिकले इजिप्ट, जोर्डन, र सिरियाबाट डिभी आवेदन गर्न सक्नेछन् । गाजा स्ट्रीपमा जन्मेका मानिसले इजिप्टबाट, वेस्ट ब्याङ्कमा जन्मेका मानिसले जोर्डनबाट, र गोलान हाइट्समा जन्मेका मानिसले सिरियाबाट डिभी आवेदन गर्न सक्नेछन् ।

** मकाउ विशेष प्रशासनिक क्षेत्र (युरोप क्षेत्र), र ताइवान (एशिया क्षेत्र) चाहिँ सहभागी हुन पाउँछन् र तिनलाई सूचीकृत गरिएको छ । डिभी कार्यक्रमको प्रयोजनका लागि मात्र मकाउ विशेष प्रशासनिक क्षेत्रमा जन्मिएका व्यक्तिहरू पोर्चुगलबाट योग्य हुन्छन् ।

*** हबोमाई आइल्यान्ड्स, शिकोटन, कुनाशिरी र एटोरोफुमा जन्मेका नागरिकले जापानबाट डिभी आवेदन गर्न सक्नेछन् । दक्षिणी सखालिनमा जन्मेका नागरिकले रसियाबाट डिभी आवेदन गर्न सक्नेछन् ।

एसियाबाट निम्न देशका नागरिकहरू यस वर्षको डाइभर्सिटी भिसा कार्यक्रममा सहभागी हुन पाउने छन् : बंगलादेश, चीन (हङ्कङसहित), भारत, पाकिस्तान, दक्षिण कोरिया, फिलिपिन्स, र भियतनाम ।

युरोप

अल्बेनिया
अन्डोरा
आर्मेनिया
अस्ट्रिया
अजरबैजान
बेलारुस
बेल्जियम
बोस्निया र हेर्जेगोभिना
बुल्गेरिया
क्रोएशिया
साइप्रस
चेक गणतन्त्र
डेनमार्क (विदेशस्थित कम्पोनेन्ट र निर्भर क्षेत्रहरूसहित)
इस्टोनिया
फिनल्याण्ड
फ्रान्स (विदेशस्थित कम्पोनेन्ट र निर्भर क्षेत्रहरूसहित)
जर्जिया
जर्मनी
ग्रीस
हंगेरी
आइसल्याण्ड
आयरल्याण्ड

इटाली
काजाकस्तान
कोसोभो
किर्गिस्तान
लाट्भिया
लिकटेन्स्टाइन
लिथुआनिया
लक्जमबर्ग
मकाउ विशेष प्रशासनिक क्षेत्र**
उत्तरी म्यासेडोनिया
माल्टा
मोल्दोभा
मोनाको
मोन्टेनेग्रो
नेदरल्याण्ड्स (विदेशस्थित कम्पोनेन्ट र निर्भर क्षेत्रहरूसहित)
उत्तरी आयरल्याण्ड***
नर्वे (विदेशस्थित कम्पोनेन्ट र निर्भर क्षेत्रहरूसहित)
पोल्याण्ड
पोर्चुगल (विदेशस्थित कम्पोनेन्ट र निर्भर क्षेत्रहरूसहित)
रोमानिया
रूस ****
सान मारिनो
सर्बिया
स्लोभाकिया
स्लोभेनिया
स्पेन
स्वीडेन
स्विट्जरल्याण्ड
ताजिकिस्तान
टर्की
तुर्कमेनिस्तान
युक्रेन
उज्बेकिस्तान
भ्याटिकन सिटी

** मकाउ विशेष प्रशासनिक क्षेत्र योग्य छ र माथि सूचीकृत छ । डिभि कार्यक्रमको प्रयोजनका लागि मात्र मकाउ विशेष प्रशासनिक क्षेत्रमा जन्मिएका व्यक्तिहरू पोर्चुगलबाट योग्य हुन्छन् ।

*** डिभी कार्यक्रमको प्रयोजनका लागि मात्र उत्तरी आयरल्याण्डलाई अलग व्यवहार गरिएको छ ।
उत्तरी आयरल्याण्ड योग्य छ र माथि योग्य क्षेत्रहरूमध्ये सूचीकृत छ ।

**** हबोमाई आइल्यान्ड्स, शिकोटन, कुनाशिरी र एटोरोफुमा जन्मेका नागरिकले जापानबाट डिभी आवेदन गर्न सक्नेछन् । दक्षिणी सखालिनमा जन्मेका नागरिकले रसियाबाट डिभी आवेदन गर्न सक्नेछन् ।

निम्न युरोपेली देशका नागरिकले यस वर्षको डिभी कार्यक्रममा सहभागी हुन पाउने छैनन् : बेलायत (संयुक्त अधिराज्य) । बेलायत (संयुक्त अधिराज्य) ले निम्न आश्रित क्षेत्रहरूलाई समावेश गर्दछ : एड्इगुला, बरमूडा, ब्रिटिश भर्जिन टापु, ब्रिटिश इन्डियन ओसियन टेरिटोरी, केमैन टापु, फल्कल्याण्ड टापु, जिब्राल्टर, मोन्सेराट, पिटकेर्न, दक्षिण जर्जिया र दक्षिण स्यान्डविच टापु, सेन्ट हेलेना, र टर्क्स र काइकोस टापुहरू ।

उत्तर अमेरिका

बहामास

उत्तर अमेरिकामा क्यानाडा र मेक्सिकोका नागरिकले यस वर्षको डिभी कार्यक्रममा सहभागी हुन पाउने छैनन् ।

ओसियाना

अष्ट्रेलिया (विदेशस्थित कम्पोनेन्ट र निर्भर क्षेत्रहरूसहित)

फिजी

किरिबाती

मार्शल आइल्यान्ड्स

माइक्रोनेशिया, संघीय राज्य

नाउरु

न्यूजील्याण्ड (विदेशस्थित कम्पोनेन्ट र निर्भर क्षेत्रहरूसहित)

पलाउ

पापुआ न्यू गिनी

सामोआ

सोलोमन आइल्यान्ड्स

टोंगा

तुवालु

भानुआटु

दक्षिण अमेरिका, मध्य अमेरिका र क्यारिबियन

एन्टिगुआ र बारबुडा

अर्जेन्टिना

बारबाडोस
बेलीज
बोलिभिया
चिले
कोस्टारिका
क्युबा
डोमिनिका
इक्वेडोर
ग्रेनाडा
ग्वाटेमाला
गुयाना
निकारागुआ
पनामा
पराग्वे
पेरू
सेन्ट किट्स र नेविस
सेन्ट लुसिया
सेन्ट भिन्सेन्ट र ग्रेनाडाइन्स
सुरीनाम
ट्रिनिडाड र टोबागो
उरुग्वे

यस क्षेत्रबाट निम्न देशका नागरिकहरू यस वर्षको डिभि कार्यक्रममा सहभागी हुन पाउने छैनन् :
ब्राजिल, कोलम्बिया, डोमिनिकन रिपब्लिक, एल साल्भाडोर, हाईटी, होन्डुरस, जमाइका, मेक्सिको, र
भेनेजुएला ।